


ट्रंप की धमकी, रूस से तेल खरीदा तो खैर नहीं



● मास्को पर 100 फीसदी टैरिफ लगाने की चेतावनी

मास्को (एजेंसी)। अमेरिका के राष्ट्रपति डोनाल्ड ट्रंप और यूक्रेन में हमले कर रहे रूस के बीच चल रही जुबानी जंग में अब भारत और चीन जैसे देश भी फंस सकते हैं। ट्रंप ने कहा है कि रूस अगर 50 दिनों में यूक्रेन युद्ध को खत्म करने पर सहमत नहीं होता है तो अमेरिका मास्को के खिलाफ 100 फीसदी टैरिफ लगा सकता है। यही नहीं ट्रंप ने यह भी धमकी दी है कि अगर रूस 50 दिन में तैयार नहीं होता है तो उससे तेल खरीदने वाले देशों पर भी प्रतिबंध लगाया जाएगा। ट्रंप की इस धमकी का इशारा सीधे भारत और चीन की ओर है जो रूस से सबसे ज्यादा तेल खरीद रहे हैं। यूक्रेन युद्ध शुरू होने के बाद रूस भारत को अब सबसे ज्यादा तेल को निर्यात कर रहा है। अमेरिका लगातार कई साल से भारत को धमका रहा है लेकिन दिल्ली ने वाशिंगटन के आगे घुटने नहीं टेके हैं। ट्रंप ने नाटो के सेक्रेटरी मार्क रूटे से मुलाकात की है जहां पर उन्होंने नाटो के जरिए यूक्रेन को बड़े पैमाने पर हथियार भेजने का ऐलान किया है। ट्रंप ने कहा, हम रूस से बेहद नाखुश हैं। अगर रूस ने 50 दिन में डील नहीं किया तो उसके खिलाफ भारी टैरिफ लगाया जाएगा। यह टैरिफ 100 फीसदी होगा।

राहुल गांधी का लखनऊ कोर्ट में सरेंडर, पांच मिनट बाद जमानत

● सांसद प्रमोद तिवारी की पुलिस से हो गई नोकझोंक

लखनऊ (एजेंसी)। कांग्रेस सांसद राहुल गांधी ने मंगलवार दोपहर को लखनऊ कोर्ट में सरेंडर किया। इसके 5 मिनट बाद कोर्ट ने उन्हें जमानत दे दी। एडिशनल चीफ ज्यूडिशियल मजिस्ट्रेट आलोक वर्मा ने 20-20 हजार के दो बॉन्ड पर राहुल को जमानत दी। राहुल के वकील ने जमानत याचिका डाली थी, जिसे कोर्ट ने मंजूर कर लिया। राहुल कोर्ट के अंदर करीब 30 मिनट तक रहे। राहुल दिल्ली से लखनऊ एयरपोर्ट आने के बाद सीधे एमपी-एमएलए कोर्ट पहुंचे थे। भारतीय सेना पर की गई डिप्पणी को लेकर कोर्ट ने उन्हें पेश होने का आदेश दिया था। पिछली 5 सुनवाई के दौरान राहुल हाजिर नहीं हुए।



इसके बाद कोर्ट ने उन्हें समन जारी किया था। जमानत मिलने के बाद राहुल कोर्ट से सीधे अमौसी एयरपोर्ट के लिए रवाना हो गए। राहुल के वकील प्राशु अग्रवाल ने कोर्ट से राहुल की पेशी पर छूट की मांग की थी। मगर कोर्ट ने राहुल को व्यक्तिगत रूप से पेश होने का आदेश दिया था। कोर्ट गेट पर गाड़ियों का काफिला पहुंचते ही पुलिस ने राज्यसभा सांसद प्रमोद तिवारी और आराधना मिश्रा की कार रुकवा दी। पुलिस से नोकझोंक के बाद दोनों लोग पैदल चलकर अंदर गए। बॉर्डर रोड ऑर्गेनाइजेशन के पूर्व निदेशक उदय शंकर श्रीवास्तव ने 11 फरवरी को सीजेएम कोर्ट में राहुल के खिलाफ केस दायर किया था।


टल गई निमिषा की फांसी, यमन से आई गुड न्यूज

● हूती विद्रोहियों से भारत सरकार की बन गई है बात

सना (एजेंसी)। यमन की जेल में बंद भारतीय नर्स निमिषा प्रिया की फांसी की सजा टल गई है। प्रिया को 16 जुलाई को फांसी दी जानी थी, लेकिन फिलहाल सजा पर अमल को टाल दिया गया है। भारत सरकार के सूत्रों ने बताया है कि स्थानीय अधिकारियों ने यह फैसला लिया है। निमिषा प्रिया यमन के हूती विद्रोहियों के नियंत्रण वाले सना की जेल में मौत की सजा का सामना कर रही हैं। भारत सरकार इस मामले में निमिषा प्रिया के परिवार को हर संभव सहायता प्रदान कर रही है। इसने हाल के दिनों में प्रिया के परिवार को दूसरे पक्ष के साथ आपसी सहमति से समाधान निकालने के लिए और समय देने के लिए लगातार प्रयास किए हैं। सूत्रों ने बताया कि इसमें शामिल संवेदनशीलता के बावजूद भारतीय अधिकारी स्थानीय जेल अधिकारियों और अभियोजक कार्यालय के साथ नियमित संपर्क में रहे हैं, जिसके कारण



फांसी की सजा को फिलहाल के लिए रोकना संभव हो पाया है। सजा स्थगित होने के बाद प्रिया के परिवार के लिए पीड़ित परिवार के साथ आपसी समझौते के लिए समय मिल सकेगा। इस बीच निमिषा प्रिया को बचाने के लिए कोशिशें तेज हो गई हैं। मनीकट्रोल की एक रिपोर्ट के अनुसार, भारत के प्रभावशाली सुन्नी मुस्लिम धर्मगुरु निमिषा को फांसी से बचाने के लिए पीड़ित परिवार को ब्लड मनी के लिए मनाने का प्रयास कर रहे हैं। यमन के शरिया कानून के मुताबिक, ब्लड मनी के लिए सहमति बनने पर निमिषा प्रिया को सजा से माफ़ी मिल सकती है। फिलहाल, पीड़ित परिवार ने अभी तक इस तरह का कोई संकेत नहीं दिया है। केरल की रहने वाली निमिषा प्रिया पर साल 2017 अपने यमनी बिजनेस पार्टनर तलाल अब्दो महदी की हत्या करने का आरोप है।



प्रिया को हत्या के बाद देश छोड़ने की कोशिश के आरोप में गिरफ्तार कर लिया गया। साल 2020 में एक अदालत ने उसे मौत की सजा सुनाई थी। भारत ने ईरान से भी इस संबंध में मदद मांगी थी।

18 दिन बाद सकुशल धरती पर लौटे 'अंतरिक्षवीर' शुभांशु


● यान से निकले शुभांशु, मुस्कुराए, नजर आई तिरंगे की शान



कैलीफोर्निया (एजेंसी)। शुभांशु शुक्ला सहित चार एस्ट्रोनाट 18 दिन अंतरिक्ष में रहने के बाद पृथ्वी पर लौट आए हैं। करीब 23 घंटे के सफर के बाद ड्रैगन स्पेसक्राफ्ट की दोपहर 3 बजे कैलीफोर्निया के समुद्र में लैंडिंग हुई। चारों एस्ट्रोनाट एक दिन पहले शाम 4.45 बजे आईएसएस से पृथ्वी के लिए रवाना हुए थे। सभी एस्ट्रोनाट 26 जून को भारतीय समय के अनुसार शाम 4.01 बजे आईएसएस पहुंचे थे। एक्सियम मिशन 4 के तहत 25 जून को दोपहर करीब 12 बजे ये रवाना हुए थे। स्पेसएक्स के

स्पेसक्राफ्ट की सफल लैंडिंग कैलीफोर्निया के तट पर हुई

फाल्कन-9 रॉकेट से जुड़े ड्रैगन कैप्सूल में इन्होंने कैनेडी स्पेस सेंटर से उड़ान भरी थी। आखिरकार वो ऐतिहासिक क्षण पूरी दुनिया ने देखा जब गुप कैप्टन शुभांशु शुक्ला और ड्रैगन अंतरिक्ष यान पर सवार एक्सओम-4 क्रू मेंबर्स के साथ 18 दिनों अंतरिक्षयात्री प्रशांत महासागर में उतरे। एक्सओम-4 मिशन में शुभांशु शुक्ला के साथ कर्मांडर पैगी व्हिटसन, मिशन एक्सपर्ट पोलैंड के स्लावोज उज्जास्की-विस्नीव्स्की और हंगरी के टिबोर कापू भी शामिल थे। ये ड्रैगन 'ग्रेस' अंतरिक्ष यान से भारतीय समयानुसार सोमवार शाम 4.45 बजे इंटरनेशनल स्पेस स्टेशन से धरती की ओर रवाना हुए थे। शुभांशु ने मिशन के दौरान 60 से ज्यादा वैज्ञानिक प्रयोगों में हिस्सा लिया।



इनमें भारत के सात प्रयोग शामिल थे। उन्होंने मेथी और मूंग के बीजों को अंतरिक्ष में उगाया। स्पेस माइक्रोएल्यू प्रयोग में भी हिस्सा लिया। अंतरिक्ष में हड्डियों की सेहत पर भी प्रयोग किए। 28 जून 2025 को शुभांशु ने आईएसएस से पीएम नरेंद्र मोदी के साथ लाइव वीडियो कॉन्फ्रेंस की। इस दौरान उन्होंने कहा कि अंतरिक्ष से भारत बहुत भव्य दिखता है। पीएम ने पूछा कि आप गाजर का हलवा लेकर गए हैं। क्या साथियों को खिलाया। इस पर शुभांशु ने कहा- हां साथियों के साथ बैठकर खाया। अमेरिकी स्पेस एजेंसी नासा और भारतीय एजेंसी इसरो के बीच हुए एग्जिट के तहत शुभांशु शुक्ला को इस मिशन के लिए चुना गया था।

कांवड़ मार्ग में क्यूआर कोड पर गरम हुआ सुप्रीम कोर्ट

योगी सरकार को नोटिस, पूछा-ऐसा करना क्यों है जरूरी

नई दिल्ली (एजेंसी)। यूपी और उत्तराखंड में कांवड़ यात्रा मार्ग पर दुकानों और रेस्तरां संचालकों, आदेश दिया गया है कि वे क्यूआर कोड लगाएं और नाम भी लिखें। यह मामला मंगलवार को सुप्रीम कोर्ट पहुंचा तो अदालत ने उत्तराखंड और उत्तर प्रदेश की योगी आदित्यनाथ सरकार को नोटिस जारी कर जवाब मांगा है। शीर्ष अदालत ने पूछा कि आखिर इसकी जरूरत क्या है। अब इस केस की आगली सुनवाई 22 जुलाई तय की गई है।

न्यायमूर्ति एमएम सुंदरेश और न्यायमूर्ति एन. कोटिश्वर सिंह की पीठ ने राज्य सरकार को नोटिस जारी किया और शिक्षाविद अर्पुनंद झा व अन्य द्वारा दायर याचिका पर सुनवाई की अगली तारीख तय की। शीर्ष अदालत ने पिछले साल भाजपा शासित उत्तर प्रदेश, उत्तराखंड और मध्य प्रदेश द्वारा



जारी एक प्रेस रिलीज का हवाला देते हुए झा ने कहा, 'नए उपायों में कांवड़ मार्ग पर स्थित सभी भोजनालयों पर क्यूआर कोड प्रदर्शित करना अनिवार्य है, जिससे मालिकों के नाम और पहचान का पता चलता हो।

एमपी और राजस्थान में

● राजस्थान में बाढ़ के हालात, 16 लोगों की गई जान ● एमपी में उफन रही नर्मदा, खतरे के निशान से ऊपर ● यूपी में उद्घाटन से पहले ही 4 पुलों की सड़कें बहीं

बारिश ने मचाया आतंक



राजस्थान में भारी बारिश के चलते बाढ़ के हालात हैं। प्रदेश में हलात हैं। प्रदेश में बरसात के कारण हुए अलग-अलग हादसों में 24 घंटे में 16 लोगों की मौत हो गई। सोमवार को कोटा में प्रदेश में सबसे ज्यादा 198 एमएम बारिश हुई। यहां कोटा बैराज के 12 गेट खोले गए हैं। मध्य प्रदेश में मानसून जमकर बरस रहा है। नर्मदा खतरे के निशान से ऊपर बह रही है। जबलपुर, रीवा समेत 10 जिलों में एक सप्ताह से लगातार बारिश काई इलाके और गांव पानी से घिरे रहे। मकान-दुकानों से लेकर अस्पताल तक में पानी भर गया। यूपी के लखनऊ, कानपुर, बरेली समेत 15 शहरों में तेज बारिश के



कारण जलभराव-बाढ़ के हालात हैं। प्रदेश के कई बांध ओवरफ्लो होने लगे हैं। सोमवार को ललितपुर के गोविंद सागर बांध के 17 गेट खोले गए। चित्रकूट में उद्घाटन से पहले 51 करोड़ से बने 4 पुलों की एप्रोच सड़कें बह गईं। हिमाचल प्रदेश में बीते 24 दिन में 105 लोगों की मौत बारिश से जुड़ी घटनाओं में हो चुकी है। राज्य की 200 से ज्यादा सड़कें

भरा हुआ है। जोधपुर में सोबरमती-जोधपुर एक्सप्रेस रूढ़ की गई। भीलवाड़ा के बिजोलिया में सबसे ज्यादा 183.0 एमएम बारिश दर्ज की गई। चित्तौड़गढ़ के भैरसोड़ागढ़, नागौर के मकराना में 136 एमएम, टोंक के निवाई में 127 एमएम, कोटा के मंडाना में 117.0 एमएम और जयपुर के सांभर में 102 एमएम बारिश दर्ज की गई।

मात्र 2.5 घंटे में पहुंचेंगे दिल्ली से पटना !

● भारत में दौड़ेगी जापान की सबसे तेज बुलेट ट्रेन, जल्द होगी शुरुआत


नई दिल्ली (एजेंसी)। भारत में बुलेट ट्रेन का काम तेजी से चल रहा है। अहमदाबाद-मुंबई के बीच बन रही बुलेट ट्रेन परियोजना में एक नया अपडेट आया है। रेलवे अधिकारियों ने बताया है कि इस प्रोजेक्ट में जापानी शिंकांसेन ट्रेनों के ई 5 मॉडल का इस्तेमाल होगा। ये ई 5 मॉडल गुजरात सेक्शन में 2026-27 में ट्रायल रन के लिए उपयोग किए जाएंगे। इसके बाद भारत ई 10 मॉडल खरीदेगा। ये और भी आधुनिक ट्रेनें होंगी। ई 10 शिंकांसेन ट्रेनें



भारत और जापान में एक साथ 2030 में शुरू होने की संभावना है। मतलब, जिस साल ये ट्रेन जापान में शुरू होगी, उसी साल भारत में भी दौड़ेगी। ई 10 को अल्ट्रा एक्स भी कहा जाता है। यह 400 किमी प्रति घंटे की रफ्तार से चल सकती है। यानी दिल्ली से पटना की 1,000 किमी दूरी मात्र 2.5 घंटे में पूरी की जा सकती है। यह अहमदाबाद और मुंबई की 508 किलोमीटर की दूरी को करीब सवा घंटे में पूरा करेगी।

जम्मू में खाई में गिरी मिनी बस, पांच लोगों की मौत

जम्मू (एजेंसी)। जम्मू-कश्मीर के डोडा जिले में एक मिनी बस के खाई में गिर गई। हादसे में पांच लोगों की मौत हो गई जबकि 17 अन्य गंभीर रूप से घायल हैं। हादसे की जगह से चार शव बरामद किए गए थे, जबकि गंभीर रूप से घायल एक व्यक्ति की अस्पताल में इलाज के दौरान मौत हो गई। जिले के चीफ मेडिकल ऑफीसर ने बताया कि मौतों का आंकड़ा और बढ़ सकता है। कई घायलों की हालत गंभीर है। हादसा मंगलवार को डोडा-बराथ रोड पर पौडा इलाके हुआ। मिनी बस के सड़क से फिसलकर गहरी खाई में गिरने की खबर है।



हैरान कर रहीं छांगुर बाबा गैंग की 'करतूतें'

● धर्म बदलवाने के लिए महिलाओं संग रेप, वीडियो वायरल करने की धमकी

बलरामपुर (एजेंसी)। जलालुद्दीन उर्फ छांगुर बाबा पिछले कुछ दिनों से सुर्खियों में हैं। जांच में सामने आया है कि गिरोह में शामिल लोग धर्मांतरण के लिए रची नहीं होने वाली महिलाओं का दुष्कर्म कर वीडियो बनाते थे। वीडियो वायरल करने का दबाव डालकर उन्हें धर्म परिवर्तन के लिए मजबूर करते थे। इस मामले में छांगुर बाबा और नीतू उर्फ नसरिन सहित कई लोगों से पूछताछ की जा रही है। एटीएस को जांच में धर्मांतरण के नेटवर्क और

पीड़ितों के बारे में कई अहम जानकारियां मिली हैं। पता चला है कि छांगुर बाबा ने महिलाओं के जबरन धर्मांतरण का गंदा काम गिरोह की महिलाओं को ही सौंप रखा था। नाम बदलकर मुस्लिम युवक हिंदू घर की महिलाओं और युवतियों को प्रेमजाल में फंसाकर उनका धर्मांतरण कराते थे। बलरामपुर के उतरीला कोतवाली का मधुपुर गांव धर्मांतरण का केन्द्र बिन्दु बन गया था। यहां बैठकर जलालुद्दीन नेटवर्क चला रहा था।



शमशान - शवदाह संस्कार

(लेखक-एडवोकेट किशन सनमुखदास भावनानी)

शमशान तेरा हिसाब बड़ा ही नेक है – तेरे यहां अमीर हो या गरीब सबका बिस्तर एक है

साथियों बात अगर हम इसान के बराबरी भाव की करें तो कहावत है कि ईश्वर की नजर में सब बराबर है, क्योंकि उसने सबको बराबर जो बनाया है। उसके लिए न कोई अमीर है, न गरीब। न कोई ऊँच, न नीचा। न कोई छोटा, न बड़ा। लेकिन विडंबना यह है कि दिन-रात उससे याचना कर उसकी राह पर चलने का दावा करने वाले उसके बंदे, उसके भक्त ही सबको बराबरी की नजर से नहीं देखते, क्योंकि उनकी नजर, उनके मन, आवरण में भेदभाव होता है।इसी कारण वे सामने वाले को अपने से छोटा या बड़ा, ऊँचा या नीचा मानते हैं।

शमशान घाट का नाम सुनते ही आँखों के सामने खण्डहरनुमा वीरान स्थान, जलती चिता और उसकी राख की तस्वीर ही उभरती है। परंतु हमें किसी के कहे इन सुंदर वाक्य को वर्तमान परिपेक्ष में याद रखने की जरूरत है कि शमशान तेरा हिसाब बड़ा ही नेक है, तेरे यहां अमीर हो या गरीब सब का बिस्तर एक है। मैं एडवोकेट किशन सनमुखदास भावनानी गोदिया महाराष्ट्र मेरा मानना है कि यहां यह एक ऐसा स्थान है जहां सबका एक समान स्थिति का बोध होता है समाज के हर वर्ग के हर प्राणी को उसी चिता पर लिटाया जाता है। हालांकि प्रक्रिया रीति रिवाज मान्यताएं हर वर्ग की अलग अलग हो सकती है क्योंकि इस रीति रिवाज की घनिष्ठता से ही भारत अनेकता में एकता का भाव रखता है परंतु भेदभाव के भाव में महसूस होता है अभाव! हम सब जीवन के करीब करीब हर स्तरपर, हर स्थिति में भेदभाव का भाव महसूस करते हैं। हर कोई अपनों को प्राथमिकता देता है बड़े नामचीन लोगों का साथ प्रतिष्ठा का एक प्रतीक माना जाता है, परंतु अंतिम पंक्ति के अंतिम व्यक्ति से कोई मतलब पड़ने पर ही बात करना पसंद करता है परंतु असल में श्मशान का बिस्तर ही एक ऐसा स्थान है जहां हर रिश्ता वाले रेहड़ी पटरी वाले और मजदूर इंसान से लेकर बड़े से बड़े उद्योगपति ऑफिसर नेता व्यक्ति की देह को भी उसी बिस्तर पर ही प्रक्रिया कर अग्नि सुपुर्द या सुपुर्द ए खाक किया जाता है जो एक सबसे बड़ा समानता का प्रतीक है। चूँकि आज हम श्मशान की नेक सबका बिस्तर एक पर चर्चा कर रहे हैं इसीलिए हमें श्मशान और उससे जुड़ी प्रथाओं मान्यताओं और महिलाओं के प्रवेश वर्जित की मान्यताओं पर इलेक्ट्रॉनिक मीडिया के सहयोग उपलब्ध जानकारी के सहयोग से इस आर्टिकल के माध्यम से चर्चा करेंगे।

साथियों बात अगर हम अंतिम संस्कार की करें तो, हिंदू धर्म में 16 संस्कारों में 16वां संस्कार अंतिम संस्कार होता है। हिंदुओं में व्यक्ति की मृत्यु के बाद दाह संस्कार की रस्में निभाई जाती हैं। मृत व्यक्ति की शव यात्रा निकालने के बाद श्मशान घाट में देह को पंचतत्व में विलीन किया जाता है। अक्सर हमने देखा होगा कि अंतिम संस्कार में केवल पुरुष ही शामिल होते हैं, जबकि महिलाओं का श्मशान घाट में जाना वर्जित होता हैं। ऐसा क्यों होता है? इसके पीछे कुछ पौराणिक मान्यताएं हैं।

साथियों बात अगर हम इसान के बराबरी भाव की करें तो कहावत है कि ईश्वर की नजर में सब बराबर हैं, क्योंकि उसने सबको बराबर जो बनाया है। उसके लिए न कोई अमीर है, न गरीब। न कोई ऊँच, न नीच। न कोई छोटा, न बड़ा। लेकिन विडंबना यह है कि दिन-रात उससे याचना कर उसकी राह पर चलने का दावा करने वाले उसके बंदे, उसके भक्त ही सबको बराबरी की नजर से नहीं देखते, क्योंकि उनकी नजर, उनके मन, आवरण में भेदभाव होता है इसी कारण वे सामने वाले को अपने से छोटा या बड़ा, ऊँचा या नीचा मानते हैं। और जो ऐसा करते हैं, वे अपने पास सब कुछ होने के बाद भी एक कमी-सी, एक अभाव-सा महसूस करते हैं। वे यह समझ ही नहीं पाते कि यह अभाव अपने मन में बसी भेदभाव की भावना की वजह से है। जिस दिन वे इससे ऊपर उठ जाएंगे, उस दिन यह कमी खुद-ब-खुद दूर हो जाएगी। लेकिन समस्या यह है यह जानते हुए भी लोग इससे मुक्त नहीं हो पाते।

साथियों बात अगर हम मानवीय भाव में हर क्षेत्र में विभाजन की करें तो वर्तमान समय में श्मशान में भी सामाजिक विभाजन के एक भाव को अधुनिकता एवं अलग वैचारिक सामाजिक सोच के प्रभाव में आकर बदले जाने की कोशिश तेज हो गई है क्योंकि,भारत के सामाजिक ढांचे में इंसानियत का यह विभाजन जन्म के साथ शुरू होता है और मौत के बाद भी श्मशान घाट तक इंसान का पीछा करता है। भारतीय समाज अनेक जाति-धर्मों में तो बंटा रहा है, लेकिन

यह बंटवारा श्मशान घाट में भी दिखाई देता है। एक राज्य में विभिन्न जातियों के लिए अलग अलग श्मशान की परंपरा रियासत काल’ की विरासत है। उस राज्य में रियासत के दौर में अलग-अलग जातियों के श्मशान घाट का चलन शुरू हुआ। यह आज भी जारी है। एक छोटे से शहर में लगभग 47 श्मशान घाट है जबकि जयपुर में इनकी तादाद 57 है। हर जाति का अपना अंतिम दाह-संस्कार स्थल है और उपजातियों ने भी अपने मोक्ष धाम बना लिए है।

साथियों बात अगर हम महिलाओं के श्मशान घाट पर वर्जित होने संबंधी मान्यताओं की करे तो, महिलाओं का मन कमजोर और कोमल होता है। श्मशान में जो दृश्य होते हैं उसको देखकर वह अपने आपको विलाप करने से नहीं रोक पाती हैं। जिससे मृत आत्मा को भी दुख होने लगता है। इस कारण से भी महिलाएं श्मशान में नहीं जाती। ऐसा माना जाता है, श्मशान घाट पर हमेशा नकारात्मक ऊर्जा फै ती होती है। महिलाओं के श्मशान घाट जाने पर नकारात्मक ऊर्जा आसानी से उनके शरीर प्रवेश कर सकती है क्योंकि स्त्रियां कोमल हृदय की मानी जाती है। साथ ही नकारात्मक ऊर्जा से उनके अंदर बीमारी फैलने की संभावना ज्यादा होती है। हिंदू मान्यताओं के अनुसार, अंतिम संस्कार में परिवार के पुरुषों को मुंडन करवाना पड़ता है, जबकि महिलाओं का मुंडन करना शुभ नहीं माना जाता है, इस वजह से महिलाओं को अंतिम संस्कार में शामिल नहीं किया जाता है। मान्यता है कि अंतिम संस्कार के दौरान घर में नकारात्मक शक्तियां हावी रहती हैं, इसलिए घर को सुना नहीं छोड़ना चाहिए, श्मशान घाट से लौटने के बाद पुरुष स्नान करने के बाद घर में प्रवेश करते हैं, तब तक महिलाओं को घर पर ही रहना पड़ता है।

साथियों शवदाह संस्कार के बाद घर लौटते समय पीछे मुड़कर नहीं देनी देखने की मान्यता की करें तो, शवदाह संस्कार के बाद घर लौटते समय वापस पीछे मुड़कर देखने पर आत्मा का अपने परिवार के प्रति मोह टूट नहीं पाता है।



दूसरी ओर पीछे मुड़कर देखने का मतलब यह भी होता है कि मृत व्यक्ति के प्रति हम में भी मोह बना हुआ है। इसलिए मोह से मुक्ति के लिए शवदाह संस्कार के बाद लौटते समय पीछे मुड़कर नहीं देखना चाहिए। पुराणों में बताया गया है कि मृत्यु के बाद भी कुछ लोगों की आत्मा का अपने परिवार के सदस्यों के साथ मोह बना रहता है। आत्मा के मोहग्रस्त होने पर व्यक्ति की आत्मा अपने परिजनों के आस-पास भटकती रहती है। इस स्थिति में व्यक्ति को मुक्ति नहीं मिल पाती है और उसे कष्ट भोगना पड़ता है। शव दाह संस्कार करके मृत व्यक्ति की आत्मा को यह संदेश दिया जाता है कि अब तुम्हारा जीवित लोगों से और तुम्हारे परिजनों से संबंध तोड़ने का समय आ गया है। मोह के बंधन से मुक्त होकर मुक्ति के लिए आगे बढ़ो।अंतिम संस्कार में वेद मंत्रों के साथ शव को अग्नि के हवाले कर दिया जाता है। शास्त्रों में बताया गया है कि अग्नि में भ्रम होने के बाद शरीर जिन पंच तत्वों से बना है उन पंच तत्वों में जाकर वापस मिल जाता है।

अतः अगर हम उपरोक्त पूरे विवरण का अध्ययन करउसका विश्लेषण करें तो हम पाएंगे के श्मशान-शव दाह संस्कार, श्मशान तेरा हिसाब बड़ा ही नेक है-तेरे यहां अमीर हो या गरीब सब का बिस्तर एक है। सामाजिक ढांचे में इंसानियत का विभाजन जन्म के साथ शुरू होकर मौत के बाद श्मशान में, समानता का भाव, सबका बिस्तर एक से महसूस होता है।

संपादकीय

मातृभाषा से आशा

भले ही जनाधार खोते राजनेता नई शिक्षा नीति के तीन भाषा फॉर्मूले का विरोध अपनी राजनीति चमकाने के लिये कर रहे हों, लेकिन इस दिशा में किए गए नये प्रयोग आशा की नई किरण भी जगा रहे हैं। यह निर्विवाद सत्य है कि बच्चा अपनी मातृभाषा में जितनी आसानी और सहजता से सीख सकता है, उतना किसी थोपी गई भाषा में नहीं। तमाम शिक्षाविद और भाषाविज्ञानी मानते रहे हैं कि दैनिक जीवन में उपयोग किए जाने वाले शब्दों व परिवेशगत ज्ञान विद्यार्थियों को जल्दी सीखने में मददगार हो सकता है। देश में 121 से अधिक भाषाएं बोली जाती हैं। वहीं मातृभाषाओं की संख्या सोलह से अधिक है। इतनी अधिक भाषायी विविधता वाले देश में, जब बच्चे अपने आसपास जो देखते और महसूस करते हैं, वो उनकी स्मृतियों में स्थायी बस जाते हैं। जब ये बातें उनके शैक्षिक पाठ्यक्रम का हिस्सा बनती हैं, तो वे इसका आसानी से अंगीकार कर लेते हैं। कई शिक्षा आयोगों ने भी इसी बात की वकालत की है। इसी सोच के चलते देश के विभिन्न भागों में तीन भाषा फॉर्मूले को लेकर कई प्रयोग हो रहे हैं। इस रचनात्मक पहल के सकारात्मक परिणाम भी सामने आए हैं। जिसके निष्कर्ष बताते हैं कि मातृभाषा में पढ़ाई करने से बच्चों की सीखने की गति तेज हुई है। इससे साक्षरता की दर में सकारात्मक बदलाव आया है। इतना ही नहीं इससे जहां छात्र-छात्राओं में आत्मविश्वास बढ़ा है, वहीं उनकी कक्षा में सहभागिता भी बढ़ी है। सही मायनों में नई शिक्षा नीति में तीन भाषा फॉर्मूले का मकसद भी यही रहा है। विगत के अनुभव बताते हैं कि जब छात्र-छात्राओं को उनकी मातृभाषा से इतर अन्य भाषा में पढ़ाया जाता रहा है तो इसका असर उनकी सीखने की प्रक्रिया पर पड़ता है। ऐसे में दूर-दराज के गांव-देहात या आदिवासी इलाकों से आने वाले विद्यार्थी अन्य शहरी बच्चों का मुकाबले करने में असफल हो जाते हैं। जिससे उनके स्कूल छोड़ने के प्रतिशत में भी वृद्धि होती है। मौजूदा स्थितियों में तीन भाषा फॉर्मूले को लेकर किए जा रहे नये प्रयोग नई उम्मीद जगा रहे हैं। लैंग्वेज एंड लर्निंग फाउंडेशन ने छत्तीसगढ़, झारखंड, राजस्थान और ओडिशा के 13 जिलों में बच्चों को उनकी राज्यभाषा और अंग्रेजी के साथ-साथ मातृभाषा में पढ़ाने के लिये राज्य सरकारों के साथ मिलकर बहुभाषी शिक्षा कार्यक्रम शुरू किया। इससे न केवल चयनित जिलों में बच्चों की साक्षरता दर में सुधार हुआ, बल्कि उनमें अन्य भाषा को सीखने की अभिरुचि भी बढ़ी है। एक महत्वपूर्ण प्रयोग के रूप में प्रारंभिक कक्षाओं में स्थानीय भाषा, सांस्कृतिक परंपराओं व परंपरागत ज्ञान को शामिल करने के लिये स्थानीय समुदायों की मदद भी ली गई। जिसमें स्थानीय परिवेश में उपजी लोककथाओं, स्थानीय संस्कृति आधारित कहानियां तथा कई पीढ़ियों से हासिल पारंपरिक ज्ञान को भी शामिल किया गया। बच्चों की पढ़ाई में रुचि बनी रहे, इसके लिये रचनाधर्मिता का सहारा भी लिया गया। जिसमें मौखिक शिक्षा प्रणाली का भी उपयोग किया गया। ऐसी शिक्षण सामग्री तैयार की गई जिससे बच्चे आसानी व रुचि के साथ आसानी से सीख सकें।

ट्रंप के टैरिफ वार पर जग हंसाई- दुनियाँ से दुश्मनी की नौबत आई ?- नोबेल शांति पुरस्कार पाने की चांस घटाई?

(लेखक – एडवोकेट किशन सनमुखदास भावनानी/ईएमएस)

वैश्विक स्तरपर पूरी दुनियाँ जानती है कि अमेरिका के राष्ट्रपति डोनाल्ड ट्रंप द्वारा अमेरिकी फर्स्ट, टैरिफ, मेक अमेरिका ग्रेट अगेन,गैरकानूनी अप्रवासियों का मुद्दा सहित अनेको वादे किए थे जिन्हें पूरा करने के लिए वह हद से अधिक स्पीड से भिड़ गए हैं, परंतु में जल्दबाजी से कोई भी काम करना हानिकारक हो सकता है, इसपर भारत में कई कहावतें हैं, जैसे जल्दबाजी का काम शैतानी कम, धैर्य रखो सहित अनेकों कहावतें हैं। आज हम इस विषय पर चर्चा इसलिए कर रहे हैं क्योंकि ट्रंप जब से चुनकर आए हैं,अपने चुनावी वादे बहुत जल्दबाजी से लागू करने उमड़ पड़े हैं, जबकि मैं एडवोकेट किशन सनमुखदास भावनानी गोदिया महाराष्ट्र मानता हूँ के किसी भी काम, वादों, उम्मीदों को पूरा करने धैर्य से व संकल्प के साथ श्रणनीतिक रूप से काम करने कीजरूरत है, ताकि उसके दूरगामी सकारात्मक परिणाम देखने को मिले। मेरे विचार में शायद ट्रंप साहब इस जल्दबाजी में ही काम कर रहे हैं, जिसका सटीक उदाहरण यह है कि जिस तरह वह निर्णय लेकर फिर उन्हें खारिज करना,या उन्हेंएक्सटेंशन देना एक बारगेनिंग नीति की ओर बढ़ रहे हैं, अफ्रीकी पांच देशों के के साथ सम्मेलन में व्यवहार, अनेक आर्थिक मजबूत देशों से व्यवहार सहित अनेक मुद्दों पर दबावतंत्र व दादागिरी का आभास हो रहा है,कि पूरी दुनियाँ से एक तरह से दुश्मनी की ओर पग बढ़ा रहे हैं। क्योंकि वह अपने घरेलू यूरोपीय यूनियन पर भी टैरिफ लगाकर, चीन पर 145 पर्सेंट टैक्स लगाकर फिर पीछे हटना, सभी को टैरिफ का अल्टीमेटम देकर दबाव बनाना उचित नहीं है, इस बात का संयुक्त वक्तव्य ब्रिक्स सम्मेलन में भी दिया गया था। चूँकि ट्रंप जब से राष्ट्रपति बने हैं अपनी नीतियों, बयानों से सुर्खियों में रहे हैं, इसलिए आज हम मीडिया में उपलब्ध जानकारी के सहयोग से इस आर्टिकल के माध्यम से चर्चा करेंगे, ट्रंप के टैरिफ वार पर जग हंसाई- दुनियाँ से दुश्मनी की नौबत आई?–नोबेल शांति पुरस्कार पाने की चांस घटाई?साथियों बात अगर हम 12 जुलाई 2025 को मैक्सिको व यूरोपीय यूनियन पर 30 पैसेंट टैरिफ 1 अप्रस्त 2025 से लागू करने की घोषणा करने की करें तो,उन्होंने इस संबंध में मैक्सिको और यूरोपीय संघ को लिखे पत्रों को अपने सोशल मीडिया हैंडल से शेयर करके जानकारी दी।ट्रंप के इस कदम से ट्रेड वॉर के ओर तीव्र होने की संभावना बढ़ गई है, खासकर ऐसे समय में जब यूरोपीय संघ अपने सहयोगी अमेरिका

के साथ एक व्यापक व्यापार समझौते पर काम कर रहा है। 27 सदस्यीय यूरोपीय संघ को अब अमेरिकी बाजारों में भारी बाधाओं का सामना करना पड़ रहा है, ट्रंप की यह घोषणा इस सप्ताह की शुरुआत में जापान, साउथ कोरिया, कनाडा और ब्राजील से आने वाले सामानों पर टैरिफ में की गई बढ़ोतरी के बाद आई है।उन्होंने इन देशों से तांबे के आयात पर 50 प्रतिशत का भारी टैरिफ लगाया है।यूरोपियन यूनियन कमीशन की प्रेसिडेंट ने अमेरिकी राष्ट्रपति ट्रंप के फैसले पर कहा, यूरोपीय संघ के निर्यात पर 30 परसेंट टैरिफ अटलांटिक के दोनों ओर के व्यवसायों,उपभोक्त।ओं और मरीजों को नुकसान पहुंचाएगा।हम 1 अगस्त तक समझौते की दिशा में काम करना जारी रखेंगे,साथ ही, हम 30 पैसेंट टैरिफ के इस फैसले पर उचित प्रक्रियात्मक कदम उठाने और यूरोपीय संघ के हितों की रक्षा के लिए तैयार हैं।इस चिट्ठी में कहा गया है कि मजबूत संबंधों के बावजूद, अमेरिका ने मैक्सिको के फे्टेनल संकट से निपटने के लिए उस पर टैरिफ लगाया है, इसके बारे में कहा गया कि यह आंशिक तौर पर मैक्सिको की तरफ से कार्टेल्स को रोकने में असफलता के कारण है,ट्रंप के अनुसार, मैक्सिको मुझे बॉर्डर सुरक्षित करने में मदद कर रहा है,लेकिन इस देश ने जो किया है वह काफी नहीं है,मैक्सिको ने अभी तक उन कार्टेल्सय को नहीं रोका है जो पूरे उत्तरी अमेरिका को नाकों-तस्करी के मैदान में बदलने की कोशिश कर रहे हैं, जाहिर है, मैं ऐसा नहीं होने दूंगा।अमेरिकी राष्ट्रयपति ट्रंप ने मैक्सिको और यूरोपियन यूनियन (ईयू) पर 30 फीसदी तक टैरिफ लगाने का ऐलान कर दिया है, इन देशों पर टैरिफ एक अगस्ति से लागू हो जाएगा, इससे पहले ट्रंप ने अमेरिका के सात छोटे व्यापारिक साझेदारों को टैरिफ की चिट्ठी भेजी है जिसमें फिलीपींस, ब्रुनेई, मोल्दोवा, अल्जीरिया, लीबिया, इराक और श्रीलंका जैसे देश शामिल हैं।

साथियों बात अगर हम ब्राजील में दो दिवसीय ब्रिक्स शिखर सम्मेलन के संयुक्त वक्तव्य पर के नाराजगी वाले बयान की करें तो,एक संयुक्त वक्तव्य में पीएमसहित ब्रिक्स नेताओं ने कहा कि हम एकतरफा टैरिफ और गैर-टैरिफ उपायों के बढ़ने पर गंभीर चिंता व्यक्त करते हैं, जो व्यापार को विकृत करते हैं और डब्ल्यूटीओ के नियमों के अनुरूप नहीं हैं। बयान में फ़रवैश्विक



व्यापार में टैरिफ के बढ़ते उपयोगक का भी उल्लेख किया गया। हालांकि इस दौरान नाम नहीं लिया गया, लेकिन सभी जानते हैं कि बात अमेरिका की हो रही है।इसके अलावा ब्रिक्स के साझा बयान में चेतावनी दी गई कि टैरिफ के निरंतर ‘अंधाधुंध’ उपयोग से वैश्विक व्यापार कम हो सकता है। इसके अलावा वैश्विक आपूर्ति श्रृंखला बाधित हो सकती है, तथा अंतर्राष्ट्रीय आर्थिक और व्यापारिक गतिविधियों में अनिश्चितता पैदा हो सकती है, जिससे मौजूदा आर्थिक असमानताएं और बढ़ सकती हैं। तैहरान अब इस सगठन का पूर्ण सदस्य है और यह अपरिहार्य था कि संयुक्त वक्तव्य में इजरायल के साथ सैन्य संघर्ष और अमेरिका द्वारा उसके परमाणु प्रतिष्ठानों पर बमबारी का उल्लेख किया गया। अब सवाल ये है कि आखिर क्यों ट्रंप ब्रिक्स को निशाना क्यों बना रहा है। इसको लेकर पश्चिम के अर्थशास्त्री और नीति विश्लेषक चाहे जो भी कहें, ऐसा प्रतीत होता है कि यह गुट अपने समर्थक जुटा रहा है और अमेरिका तथा अन्य पारंपरिक शक्तियों के लिए चुनौती के रूप में उभर रहा है। उदाहरण के लिए अंतर्राष्ट्रीय व्यापार के लिए पसंदीदा मुद्रा के रूप में डॉलर को हटाने की बात करने को बल। दे रहा है।इसके अलावा नव-विकसित,विकासशील और अल्प-विकसित अर्थव्यवस्थाओं पर इसके बढ़ते प्रभाव के कारण अमेरिका और अन्य पश्चिमी देशों के लिए सौदे करते समय शर्तें तय करना कठिन हो गया है। ब्रिक्स की स्थापना 2009 में हुई थी, इथियोपिया, संयुक्त अरब अमीरात और ईरान तथा 2025 में इंडोनेशिया भी इसमें शामिल होंगे। 6 महीने पहले ब्रिक्स करेसी को लेकर जब समूह के देशों ने बड़ा ऐलान किया था, और डॉलर को चुनौती देने की बात कही थी, तो उस दौरान भी ट्रंप ने गुस्सा जाहिर किया था।। ट्रंप ने कहा था कि ऐसे देशों पर 100 फीसदी टैरिफ लगाया जाएगा। एक तरफ ट्रंप धमकियां दे रहे हैं तो दूसरी ओर उनकी धमकियों से ब्रिक्स देशों के बीच संबंध और ज्यादा मजबूत होते नजर आ रहे हैं।

साथियों बात अगर हम अमेरिकी विदेश विभाग के 1300 से अधिक कर्मचारियों की छ्टनी की करें तो,अमेरिका में, संघीय कर्मचारियों की संख्या में कटौती करने के ट्रम्प प्रशासन के प्रयासों के तहत, विदेश विभाग के 1,000 से ज्यादा कर्मचारियों को नौकरी से निकाल दिया गया है।

(चिंतन- मनन)

कर्त्तव्य को बनाएं सर्वोपरि लक्ष्य

अध्यापक ने विद्यार्थियों से पूछा- ‘ रामायण और महाभारत में क्या अंतर है?’ विद्यार्थियों ने अपनी-अपनी समझ के अनुसार उत्तर दिए।

अध्यापक को संतोष नहीं हुआ। एक विद्यार्थी ने अनुरोध किया- ‘ आप ही बताइए’ अध्यापक बोला-रामायण और महाभारत में सबसे बड़ा अंतर है ‘हक-बकूक’ का। रामायण में राम ने अपना अधिकार छोड़ा, राज्य छोड़ा और चौदह वर्षों तक वन में जपकर रहे। वे चाहते तो अधिकार के लिए लड़ाई कर सकते थे। दशरथ उन्हें वन में नहीं भेजना चाहते थे। अयोध्या की जनता उनके वन-गमन से व्यथित थी। पर राम ने अपने कर्त्तव्य को अधिकार से ऊपर रखा। पिता के कहे का पालन

उनके जीवन का महान आदर्श था।

महाभारत का संपूर्ण कथानक अधिकारों की लड़ाई का कथानक है। कौरव और पांडव आपस में चचेरे भाई थे। भाई-भाई के रिश्तों में जो गंध होती है, मिटास होती है, अपनापा होता है, उसका दर्शन ही वहां कहां होता है! पांडव सब कुछ जुए में हार गए। सब वादे पूरे कर वे लौटे तो दुर्योधन ने पांच गांव तो क्या, सूई की नोक के बराबर भूमि भी देने से मना कर दिया। ये दो उदाहरण हैं-हमारे सामने। प्रेम्य उदाहरण अपनेपन से भरे आत्मीय संबंधों का है। यह संबंधों की मधुरता व्यक्ति को कभी आत्मकेन्द्रित नहीं होने देती। वह अपने बारे में नहीं सोचता; परिवार, समाज और देश के बारे में सोचता है। उसका अपना

कोई स्वार्थ होता ही नहीं। पद-प्रतिष्ठा और सुख-सुविधा के संस्कारों से वह ऊपर उठ जाता है। ऐसा वही व्यक्ति कर सकता है, जो कर्त्तव्य को अपने जीवन का सवरेपरि लक्ष्य मानता है। वह संस्कृति सफल होती है जो कर्त्तव्यनिष्ठ व्यक्तियों को जन्म देती है।

वह शताब्दी सफल होती है, जो कर्त्तव्य की धारा को सतत प्रवाही बनाकर जन-जन तक पहुंचाती है। वह परंपरा सफल होती है, जो कर्त्तव्य का बोध देती है। आज आवश्यकता इस बात की है कि पूजा-प्रतिष्ठा, मान-सम्मान और सुख-सुविधा की अर्थहीन चिंता छोड़कर व्यक्ति अपने जीवन को कर्त्तव्य के लिए समर्पित करे।

मुख्यमंत्री के साथ सुरक्षाकर्मियों की झूमाझटकी, हाउस अरेस्ट, स्कूटर की सवारी

(लेखक- सनत जैन)

श्रीनगर में सोमवार को जो कुछ देखने को मिला है वह बड़ा आश्चर्यचकित करने वाला है। जम्मू कश्मीर के मुख्यमंत्री उमर अब्दुल्ला को शहीद दिवस मनाने को लेकर पहले उन्हें घर पर ही हाउस अरेस्ट किया गया। इसके बाद भी जब वह शहीद दिवस मनाने के लिए जबरदस्ती अपने घर से निकले तो सुरक्षा कर्मियों ने उनको रोकने का प्रयास किया। वह नहीं माने और मंत्रियों के साथ कब्रिस्तान में जाकर 1931 में हुए शहीदों के नाम पर फातिहा पढ़ना चाह रहे थे। उन्हें रास्ते में ही रोक लिया गया। सुरक्षा कर्मियों ने मुख्यमंत्री के साथ झूमाझपटी की। इसके बाद भी वह रुके नहीं, स्कूटर से वह कब्रिस्तान की ओर रवाना हुए। रास्ते में उन्हें फिर रोक दिया गया। लगभग 1 किलोमीटर पैदल चलते हुए वह नवशबंद की साहिब कब्रिस्तान पर पहुंचे। कब्रिस्तान का दरवाजा बंद था, वहीं सुरक्षा कर्मी खड़े हुए

थे। उन्होंने दीवाल फांदकर कब्रिस्तान के अंदर प्रवेश किया। वहां उन्होंने शहीदों की याद में फातिहा पड़ा। उसके बाद वह बाहर निकले। मुख्यमंत्री उमर अब्दुल्ला ने सोशल मीडिया पर अपने साथ हुए व्यवहार की फोटो और वीडियो पोस्ट की। मुख्यमंत्री ने आरोप लगाया है, उप राज्यपाल मनोज सिन्हा द्वारा शहीदी दिवस मनाने से रोकना पूरी तरह गलत था। पिछले कई दशकों से शहीद दिवस पर फातिहा पढ़ने के लिए जाया जाता था। फांत हो चुके बुजुर्गों और शहीदों की याद में फातिहा पढ़ना हमारा अधिकार है। मैं एक निर्वाचित मुख्यमंत्री हूं। मेरे ही राज्य में सुरक्षाकर्मियों द्वारा उप राज्यपाल के आदेश पर मुख्यमंत्री और मंत्रियों के साथ जिस तरह की झूमाझटकी की गई है, उससे ऐसा लगता है, हम स्वतंत्र नहीं हैं। एक गुलाम प्रदेश का निर्वाचित मुख्यमंत्री हूं। जम्मू कश्मीर की सत्ता केंद्र सरकार और उपराज्यपाल के हाथों में है।

केंद्र शासित प्रदेश दिल्ली में पूर्व मुख्यमंत्री अरविंद

केजरीवाल के समय जिस तरह के हालात वहां देखने को मिलते रहे, अब वही हालात जम्मू कश्मीर में देखने को मिल रहे हैं। जम्मू कश्मीर एक स्वतंत्र राज्य था। केंद्र ने पूर्ण राज्य का दर्जा खत्म करके केंद्र शासित प्रदेश के रूप में तब्दील कर दिया है। जम्मू कश्मीर विधानसभा के चुनाव हो गए हैं। केंद्र सरकार ने पूर्ण राज्य का दर्जा वापस करने के लिए सुप्रीम कोर्ट और लोकसभा में आशासन दिया हुआ है। शहीद दिवस के रूप में कब्रिस्तान में जाकर फातिहा पढ़ना उनका धार्मिक और निजी मामला था। शहीद दिवस मनाने के कार्यक्रम पर प्रतिबंध लगाया जा सकता है, लेकिन धार्मिक मान्यताओं के अनुसार फातिहा पढ़ने से कैसे रोकना जा सकता था। वह भी इस राज्य के संवैधानिक कर्त्तव्य के रूप में जब उमर अब्दुल्ला की जिम्मेदारी है। संवैधानिक पदों पर बैठे हुए लोगों के साथ यदि उनके ही सुरक्षाकर्मी तथा उनके ही राज्य की पुलिस इस तरह का व्यवहार करेगी तो संविधान मौलिक अधिकार स्वतंत्रता केंद्र

एवं राज्यों के बीच के अधिकार जैसे कई प्रश्न उत्पन्न हो जाते हैं। जिसको लेकर मुख्यमंत्री उमर अब्दुल्ला ने सोशल मीडिया के जरिए अपनी लड़ाई लड़ना शुरू की है। वह एक नई दिशा की ओर आगे बढ़ रही है। कुछ दिन पहले ही पहलगाम में 26 पर्यटकों की हत्या की गई थी, वहां पर सुरक्षा व्यवस्था के कोई इंतजाम नहीं थे। अभी तक हमले के जिम्मेदारी आतंकवादी नहीं पकड़े गए। हाल ही में उपराज्यपाल ने उक्त घटना को लेकर जिम्मेदारी स्वीकार की है। अभी यह मामला ठंडा भी नहीं हुआ था, जम्मू कश्मीर में एक नया विवाद शुरू हो गया है। एनडीए और इंडिया गठबंधन को लेकर पक्ष और विपक्ष के बीच में पहले से ही तलवारें खिंची हुई थीं। जम्मू कश्मीर के मुख्यमंत्री बनने के बाद उमर अब्दुल्ला द्वारा केंद्र सरकार विशेष रूप से प्रधानमंत्री के साथ अपने संबंधों को बेहतर बनाने की दिशा में सहयोग देने का काम किया जा रहा था, जिसके कारण उन्हें इंडिया गठबंधन की आलोचनाओं का भी शिकार होना

पड़ रहा था। उसके बाद भी इस घटना ने केंद्र एवं राज्यों के संबंधों और अधिकारों को लेकर एक नए विवाद की शुरुआत कर दी है। इस विवाद का अंत किस तरह से होगा यह कह पाना मुश्किल है, लेकिन जिस तरह से एक निर्वाचित मुख्यमंत्री के साथ झूमाझटकी की गई उन्हें बिना किसी सुरक्षा व्यवस्था के दो पहिया वाहन और पैदल बिना किसी सुरक्षा के चलकर जाना पड़ा दीवाल फांदकर कब्रिस्तान के अंदर प्रवेश करना पड़ा, यह राजनीतिक अपरिपक्वता और अहंकार का परिचायक ही माना जा सकता है। उपराज्यपाल को मुख्यमंत्री से इस संबंध में बात करके निर्णय लेना था। वर्तमान घटना को देखते हुए यही लगता है उपराज्यपाल के रूप में मनोज सिन्हा अपने आपको सुपर सीएम मानकर चलते हैं। जम्मू कश्मीर की सुरक्षा व्यवस्था की जिम्मेदारी उन्हीं के पास है। ऐसी स्थिति में मानसून-सत्र शुरू होने पर संसद में यह मामला तूल पकड़ेगा।



मनोविज्ञान की फील्ड में बना सकते हैं करियर

मनोविज्ञान का क्षेत्र है, जिसमें प्रत्येक आयुवर्ग के लोग विशेषज्ञता हासिल कर अपना करियर बना सकते हैं। इसमें मानव मन और व्यवहार का अध्ययन किया जाता है। मसलन, मस्तिष्क तनाव में कैसे काम करता है, यह कैसे भाषा सीखता है, तथ्यों को कैसे याद रखता है या किसी भी तरह की मानसिक बीमारी इसके काम करने के तरीके को कैसे प्रभावित कर सकती है। इस सेक्टर में विशेषज्ञता और रुचियों के आधार पर मनोविज्ञान डिग्री धारकों के लिए कई अलग-अलग विकल्प उपलब्ध हैं, जो कि इस प्रकार हैं –

► मनोविज्ञानी ► मनोचिकित्सक ► समाज सेवक ► काउंसलर ► शैक्षिक मनोवैज्ञानिक ► मानव संसाधन प्रबंधक ► अध्यापक ► अनुसंधान भूमिकाएं ► मीडिया भूमिकाएं ► मनोविज्ञान में करियर मनोविज्ञान का कोर्स करने के बाद छात्र पब्लिक और प्राइवेट हेल्थ केयर, एजुकेशन, मेंटल हेल्थ स्पोर्ट्स, सोशल वर्क, थेरेपी एंड काउंसलिंग जैसे कई सेक्टर में करियर बना सकते हैं। यहां पर वे सलाहकार, अनुसंधान-आधारित, उपचार-आधारित या चिकित्सीय की भूमिका निभा सकते हैं। इसके अलावा मीडिया और अन्य रचनात्मक फील्ड में नौकरियों सहित मनोविज्ञान स्नातकों के लिए कई ऑप्शन भी हैं।

चार्टर्ड मनोवैज्ञानिक

एक चार्टर्ड मनोवैज्ञानिक के तौर पर आप व्यावसायिक मनोविज्ञान, शैक्षिक मनोविज्ञान, खेल और मानसिक स्वास्थ्य जैसे कई क्षेत्रों में विशेषज्ञता हासिल कर सकते हैं। यहां आप सभी पृष्ठभूमि के लोगों, रोगियों और क्लाइंट के साथ काम कर सकते हैं। इसके अंतर्गत आप कुछ मनोवैज्ञानिक मुद्दों पर बेहतर ढंग से समझने और सलाह देने के लिए आप व्यवहार, विचारों और भावनाओं का विश्लेषण कर सकते हैं। हालांकि यदि आप मनोचिकित्सक बनना चाहते हैं तो इसके लिए आपको मेडिकल डिग्री हासिल करने की आवश्यकता होगी।

मनोचिकित्सक

एक मनोचिकित्सक के तौर आपको व्यक्तियों, जोड़ों, समूहों या परिवारों के साथ काम करना होगा। जिससे आप अपने क्लाइंट्स को भावनात्मक और रिश्ते से संबंधित मुद्दों, तनाव और यहां तक कि व्यसन सहित मनोवैज्ञानिक परेशानियों को दूर करने में मदद कर सके। इनमें संज्ञानात्मक व्यवहार विधियां, मनोविश्लेषणात्मक और मनोगतिक चिकित्सा, साथ ही कला चिकित्सा, नाटक चिकित्सा, ह्यूमनिस्टिक और एकीकृत मनोचिकित्सा, सम्मोहन-मनोचिकित्सा और अनुभववात्मक चिकित्सा शामिल हैं।

समाज सेवक

एक सामाजिक कार्यकर्ता के तौर पर आपको ऐसे लोगों की स्थितियों में सुधार लाने के लिए काम करना होगा, जो अपने जीवन में कठिन दौर से गुजर रहे हैं। ये कोई भी हो सकते हैं जैसे बच्चों या बुजुर्गों का या ऐसा ही अन्य कोई ग्रुप, विकलांग लोगों और अपराध और दुर्व्यवहार के शिकार लोगों सहित अन्य कई। सामाजिक कार्यकर्ता स्कूलों, घरों, अस्पतालों या अन्य सार्वजनिक एजेंसियों के भीतर काम कर सकते हैं।

काउंसलर

एक काउंसलर लोगों को उनके जीवन, भावनाओं और अनुभवों के साथ बेहतर तरीके से सामंजस्य बिठाने में मदद करता है। यहां पर क्लाइंट की बातों को ध्यान से सुनना एक काउंसलर के लिए सबसे ज्यादा महत्वपूर्ण होता है। एक काउंसलर में सुनने, सहानुभूति देने, सम्मान और धैर्य प्रदान करने की क्षमता साथ विश्लेषण करने की क्षमता होनी जरूरी है, ताकि क्लाइंट को उनकी स्थिति से बेहतर तरीके से निपटने में सक्षम बनाया जा सके। एक काउंसलर अवसर विवाह और परिवार, स्वास्थ्य, दुर्व्यवहार, पुनर्वास, शिक्षा, दुख, मानसिक स्वास्थ्य, करियर मार्गदर्शन और बाल रोग सहित अनेक क्षेत्र शामिल हैं।

शिक्षा में मनोविज्ञान करियर

मनोविज्ञान कोर्स के बाद आप शिक्षा के क्षेत्र में भी जा सकते हैं। यहां आप शिक्षा के साथ-साथ शैक्षिक चिकित्सा, शैक्षिक मनोविज्ञान और शिक्षा के भीतर सामाजिक कार्य, मनोविज्ञान स्नातक प्राथमिक, माध्यमिक या कॉलेज, यूनिवर्सिटी स्तर की शिक्षा में काम कर रहे शिक्षकों के रूप में कार्य कर सकते हैं। इसके अलावा जेल के अंदर के युवा अपराधियों को ठीक करने के लिए काम कर सकते हैं। वहीं महाविद्यालयों और विश्वविद्यालयों में करियर में प्रवेश करने के लिए आपको मास्टर / पीएचडी योग्यता की आवश्यकता होगी। उच्च शिक्षा के अंतर्गत आप शिक्षण या रिसर्च दोनों ही क्षेत्र में करियर बना सकते हैं।

रिसर्च में करियर

मनोविज्ञान के तौर पर आप रिसर्च एजेंसियों, पब्लिक और प्राइवेट ऑर्गनाइजेशन या विश्वविद्यालयों में रिसर्च कर सकते हैं। सभी क्षेत्रों के भीतर रिसर्च करियर और भी व्यापक हैं, इसमें सरकारी नीति विकास या उद्योग के लिए काम कर सकते हैं। आप एक वैरिटी या अन्य गैर-लाभकारी संगठन के लिए भी काम कर सकते हैं जो भाषण बाधाओं, मस्तिष्क क्षति, बाल विकास या मनोवैज्ञानिक स्वास्थ्य पर कानूनी और अवैध दवाओं के प्रभाव जैसी चुनौतियों को हल करने के लिए रिसर्च कर रहे हैं।

मीडिया और विज्ञापन करियर

मनोविज्ञान डिग्री होल्डरों के लिए मीडिया में भी विविध करियर हैं। मनोविज्ञान स्नातक मानव व्यवहार को लेकर कंपनी के लिए कई महत्वपूर्ण बातें बता सकते हैं। साथ ही समस्त्रियों का विश्लेषण करने, ध्यान से सुनने, प्रतिक्रिया देने और सहानुभूति और कारण के साथ कार्य करने की क्षमता प्रदान कर सकते हैं। इस वजह से, प्रबंधन, उत्पादन, शेड्यूलिंग और लेखन सहित सभी विभागों के भीतर मनोविज्ञान स्नातकों की मांग होती है।

मानव संसाधन और संचार करियर

मनोविज्ञान की डिग्री के साथ ह्यूमन रिसोर्स और कम्प्युनिकेशन करियर भी एक अच्छा विकल्प है। पब्लिक और प्राइवेट दोनों क्षेत्रों में उपलब्ध इन भूमिकाओं में कर्मचारी संतुष्टि, व्यावसायिक विकास, प्रशिक्षण, भर्ती, पीआर, पेरोल और आंतरिक संचार जैसे क्षेत्र शामिल हैं।

इंटरनेशनल रिलेशन में पीएचडी करना चाहते है तो मास्टर्स में न्यूनतम 55% अंक आवश्यक है। इसके अलावा इंटरनेशनल रिलेशन से संबंधित विषयों में पोस्ट ग्रेजुएशन या एम. फिल की डिग्री होनी चाहिए।

अगर आप भी इंटरनेशनल रिलेशन में पीएचडी करना चाहते है तो मास्टर्स में न्यूनतम 55% अंक आवश्यक है। इसके अलावा इंटरनेशनल रिलेशन से संबंधित विषयों में पोस्ट ग्रेजुएशन या एम. फिल की डिग्री होनी चाहिए। यह 3-5 साल का कोर्स होता है। इसमें अंतर्राष्ट्रीय व्यापार, अंतर्राष्ट्रीय संबन्ध, और विभिन्न देशों के बीच सम्बन्ध के कारकों और पहलुओं का अध्ययन और विश्लेषण किया जाता है। अगर आप भी इंटरनेशनल स्टडीज में पीएचडी करके राजनयिक के तौर पर काम करना चाहते है तो आइये जानते है इसमें नामांकन के लिए क्या योग्यताएं होनी चाहिये।

योग्यता

- संबंधित विषय में एम फिल की डिग्री या पोस्ट ग्रेजुएशन होना चाहिए।
- उम्मीदवार के पास मास्टर डिग्री में न्यूनतम 55% अंक होना आवश्यक है।
- विश्वविद्यालयों द्वारा भी परीक्षाएं आयोजित कराई जाती है।
- आरक्षित वर्ग के उम्मीदवारों के लिए 5% अंकों की छूट दी जाती है।
- यूजीसी-नेट जैसी राष्ट्रीय परीक्षाओं भी आयोजित की जाती हैं।
- प्रवेश परीक्षा के बाद साक्षात्कार होता है अगर आपने उसमें अच्छा स्कोर किया तो आपको स्कॉलरशिप भी मिल सकती है।

रजिस्ट्रेशन प्रक्रिया

पीएचडी इन इंटरनेशनल स्टडीज के लिए भारत के टॉप कॉलेजों द्वारा अपनाई जाने वाली एडमिशन प्रोसेस



इंटरनेशनल रिलेशन में पीएचडी करना चाहते हैं क्या है प्रवेश प्रक्रिया

इस प्रकार है

- ऑफिशयल वेबसाइट पर जाएं।
- ऑफिशयल वेबसाइट पर जाने के बाद आवेदन फॉर्म भरें।
- फार्म को ध्यान से भरें नहीं तो आपका फार्म रिजेक्ट हो सकता है
- सभी दस्तावेज जो भी मांगे गए है उनको अपलोड करिये।
- ऑनलाइन फॉर्म की फीस जमा करें।
- फार्म को सबमिट करें।

प्रवेश परीक्षा

अगर आप किसी अच्छी यूनिवर्सिटी में प्रवेश लेना चाहते है तो प्रवेश परीक्षा में अच्छा स्कोर करना पड़ेगा। रजिस्ट्रेशन के बाद एडमिट कार्ड जारी किये जाते है। जिनमें परीक्षा की सारी जानकारी होती है। प्रवेश प्रक्रिया सीएसआईआर यूजीसी नेट, एसआईयू पीईटी, एमिटी यूनिवर्सिटी पीईटी जैसे एंट्रेंस एग्जाम पर निर्भर करती है।

प्रवेश प्रक्रिया

परीक्षा परिणाम के लिए आप वेबसाइट से जानकारी प्राप्त कर सकते है, प्रवेश परीक्षा में सफल अभ्यर्थियों को साक्षात्कार के लिए बुलाया जाता है। साक्षात्कार में सफल होने के बाद

डॉक्टरेट स्तर पर इंटरनेशनल स्टडीज का अध्ययन करने के लिए एडमिशन दिया जाता है।

पीएचडी इन इंटरनेशनल स्टडीज – सिलेबस

- एडवॉरंस्ड थ्योरी ऑफ इंटरनेशनल रिलेशन
- एडवॉरंस्ड रिसर्च मेथेड
- फेमिनिस्ट इंटरनेशनल रिलेशन
- थिसिस
- शांति और संघर्ष अध्ययन

देश के कुछ टॉप कॉलेज

- झारखंड केंद्रीय विश्वविद्यालय
- सिम्बायोसिस लॉ स्कूल, पुणे
- लाजपत राय लॉ कॉलेज
- शिवा नादर विश्वविद्यालय
- गौतम बुद्ध विश्वविद्यालय
- रॉयल ग्लोबल यूनिवर्सिटी
- एमिटी यूनिवर्सिटी, नोएडा
- कलिंग विश्वविद्यालय
- पंजाब विश्वविद्यालय
- पी.पी. सवानी विश्वविद्यालय
- यूपनओएम, मद्रास विश्वविद्यालय
- गुरु नानक देव विश्वविद्यालय

क्रिएटिव राइटिंग सिर्फ शौक ही नहीं, करियर भी बन सकता है।

इसी के साथ जुड़ा हुआ है एक

और करियर, जो है ट्रांसलेटर

यानी अनुवादक का।

इसके लिए तो अनेक संस्थानों

में काफी स्कोप रहता है।

करियर भी बना सकता है क्रिएटिव राइटिंग का शौक

कहां है मांग?

रेलवे, बैंक, सार्वजनिक क्षेत्र की कंपनियों (पीएसयू) आदि में अनुवादकों की अच्छी डिमांड रहती है। आप चाहें, तो फ्रीलांसर के तौर पर भी काम कर सकते हैं। वहीं इंटरप्रेटर के रूप में खुद को तैयार करके आप विभिन्न देशों के दूतावासों तथा विदेशी कंपनियों में जॉब पा सकते हैं। यह एक दिलचस्प जॉब है, जिसमें हर दिन कुछ नया सीखने को मिलता है। अभ्यास बहुत जरूरी लेखक बनने का हुनर कई लोगों में जन्मजात होता है मगर इस हुनर को मांजना बहुत जरूरी है। हर लिखने वाला प्रभावशाली नहीं होता। अगर आप भी बतौर क्रिएटिव राइटर करियर बनाना चाहते हैं, तो सरल, सहज और प्रभावी लिखने का अभ्यास करते रहें। पुराने क्लाइंट्स से लेकर नए, प्रमुख लेखकों की किताबें तथा पत्र-पत्रिकाओं में छपने वाले उनके कॉलम जरूर पढ़ते रहें। आप जितना ज्यादा पढ़ेंगे, उतना ही आपका लेखन निखरेगा। यहां ध्यान रखने वाली बात यह है कि आप सीखें सबसे लेकिन लिखते समय अपनी मौलिक पहचान जरूर बनाए रखें। आपके लेखन में किसी अन्य लेखक की नकल या प्रभाव नहीं दिखना चाहिए।

कहां से पढ़ें? यदि आप करियर के तौर पर क्रिएटिव राइटिंग या ट्रांसलेशन को अपनाना चाहते हैं, तो बेहतर होगा कि आप इसके लिए बाकायदा कोर्स कर लें। क्रिएटिव राइटिंग का कोर्स इंदिरा गांधी राष्ट्रीय मुक्त विश्वविद्यालय तथा अन्य प्रमुख विश्वविद्यालयों से किया जा सकता है। वहीं ट्रांसलेटर या इंटरप्रेटर बनने के लिए आपको केन्द्रीय हिंदी संस्थान या किसी अन्य आधिकारिक संस्थान से अनुवाद का कोर्स करना होगा।



पर्सनालिटी को इंप्रूव करने के लिए जरूरी है कम्प्युनिकेशन स्किल

उसे भी समझना होगा कि वो आपसे क्या कहना चाहता है। तभी आप उसके साथ कम्प्युनिकेशन कर पाएंगे। इसलिए पहले सामने वाले पर्सन की बातों को अच्छे से समझें कि वो क्या कहना चाहता है, कैसा एक्सप्रेसशन दे रहा है और उसको अच्छे से समझने के बाद आप अपना जवाब दें।

सही शब्दों का प्रयोग करें

किसी से बात करते समय आपको सही शब्दों का यूज



रोज प्रैक्टिस करें

अगर आप दिल से अपनी कम्प्युनिकेशन स्किल को इम्पूव करना चाहते हैं, तो आपको डेली प्रैक्टिस करनी होगी। आपको डेली कम्प्युनिकेशन के कुछ वर्ड्स याद करने होंगे और इन याद किये गये वर्ड्स को हफ्ते में 2 बार दोहराना होगा। क्योंकि अगर आप एक बार पढ़ने के बाद इन्हें दोबारा देखेंगे नहीं तो भूल जायेंगे। रोज थोड़ा टाइम अपनी कम्प्युनिकेशन पर दीजिए, डेली कुछ नये वर्ड्स सीखिए। इससे आपकी कम्प्युनिकेशन स्किल बेहतर होगी।

प्वाइंट टू प्वाइंट बात करें

चाहे आपका फ्रेंड हो या कोई अन्य व्यक्ति, किसी से भी बात करते समय ध्यान रखें कि आपको प्वाइंट टू प्वाइंट बात करना है। किसी से बात करना होता है तो आपको बिना डरे खुल कर बात करना चाहिए। अगर आप इधर उधर की बात करेंगे तो जिस प्वाइंट पर आप बात करना चाहते हैं, उसपर नहीं कर पाएंगे। साथ ही सामने वाला व्यक्ति भी कंप्यूज रहेगा।

आई कांटेक्ट रखें

यह ध्यान रखें कि आप जब भी किसी से बात करें तो सामने वाले से आई कांटेक्ट बनाये रखें। इससे हमारी सिसरेटिटी और इंटरेस्ट दिखाई देता है और साथ ही हमारे इमोशनस भी साफ-साफ दिखाई देते हैं। ये हमारी कम्प्युनिकेशन स्किल्स को भी इफेक्टिव बनती है। वहीं ऐसे बात करते समय आपका कॉन्फिडेंस भी बढ़ता है।

कॉफिडेंट रहें

किसी से बात करते समय कॉफिडेंट रहना जरूरी होता है। यह तभी हो पाएगा जब आप निडर होंगे, शायर होंगे और जब आप बाहर की आवाजों पर डिपेंडेंट नहीं होंगे। इसीलिए स्टार्टिंग में जब भी आप किसी से बात करें, तो अपनी गलतियों से डरे नहीं, क्योंकि गलतियां होना एक नार्मल बात है, लेकिन जब धीरे-धीरे आप बोलना सीख लेंगे, आपकी कम्प्युनिकेशन स्किल्स अच्छी हो जाएगी तो आप पूरे कॉन्फिडेंस के साथ किसी भी फंक्शन में, पार्टी में, मीटिंग्स में या कहीं पर भी बोल सकेंगे।

कावड़ को लेकर विवादित कविता वायरल, टीचर पर एफआईआर दर्ज

बरेली (एजेंसी)। उत्तर प्रदेश के बरेली में इंटरमीडिएट कॉलेज के टीचर पर एफआईआर दर्ज हुई। दरअसल, सोशल मीडिया पर टीचर की कविता वायरल हुई थी, जिसमें वे कांवड़ यात्रा को लेकर टिप्पणी कर रहे थे। कुछ लोगों को उनकी कांवड़ पर कही गई ये कविता पसंद नहीं आई और उन्होंने इस लेकर पुलिस में शिकायत दर्ज करा दी। उनका कहना था कि टीचर ने हिंदुओं की भावनाओं को ठेस पहुंचाई है। इसके बाद पुलिस ने टीचर के खिलाफ एक्शन ले लिया। आरोपी टीचर का नाम रजनीश गंगवार है। उन्होंने स्टूडेंट्स के सामने खड़े होकर कविता पढ़ी थी कि कांवड़ लेने मत जाना, तुम खूबे मानव बन जाना... कांवड़ दे जाकर कोई एसपी-डीएम नहीं बना है... उनकी ये कविता आगे भी चली जिसमें कांवड़ यात्रा पर इशतारह की टिप्पणी की गई थी। वीडियो एमजीएम इंटर कॉलेज का बताया जा रहा है। जैसे ही टीचर गंगवार का ये वीडियो वायरल हुआ, हिंदू संघटन के लोग आक्रोशित हो गए। उन्होंने कहा कि जहां एक ओर कांवड़ यात्रियों के लिए सावन के महीने में जगह-जगह पुष्प वर्षा हो रही है, सीएम खुद कांवड़ यात्रियों के लिए व्यवस्था करा रहे हैं, वहीं दूसरी ओर एक टीचर स्कूल में कांवड़ को लेकर भड़काऊ और विवादित कविता गाकर माहौल खराब करने की कोशिश कर रहा है। ये कतई बर्दाश्त नहीं होगा।

हिमाचल में पैराग्लाइडर क्रैश होने से पर्यटक की दर्दनाक मौत

शिमला (एजेंसी)। धर्मशाला में सोमवार शाम एक दर्दनाक हादसा हुआ। यहां पैराग्लाइडर क्रैश होने से गुजरत के अहमदाबाद से आए 25 साल के पर्यटक की मौत हो गई। धर्मशाली के बाहरी हिस्से इंदुनाग में यह हादसा हुआ। घटना का वीडियो अब सोशल मीडिया पर तेजी से वायरल हो रहा है। कांगड़ा के एएसपी हितेश लखनपाल ने कहा कि यह हादसा टेकऑफ के दौरान हुआ जब ग्लाइडर हवा में उड़ नहीं सका। कुछ ही दूर जाने के बाद यह पर्यटक को लेकर जमीन पर गिर पड़ा। पर्यटक सतीश राजेश भाई और घायल सूरज घायल हो गए। सतीश के सिर, मुंह और शरीर के अन्य हिस्सों पर गंभीर चोटें आईं। पहले उन्हें जौनल अस्पताल धर्मशाला में भर्ती कराया गया और यहां प्राथमिक उपचार के बाद टांडा मेडिकल कॉलेज रेफर किया गया। यहां इलाज के दौरान उनकी मौत हो गई। वहीं, सूरज का इलाज कांगड़ा के बालाजी अस्पताल में चल रहा है। पुलिस अधिकारियों ने बताया कि सतीश के परिवार को घटना की सूचना दी गई है और पोस्टमॉर्टम के बाद शव उन्हें सौंप दिया जाएगा। इंदुनाग में यह छह महीने के भीतर दूसरा पैराग्लाइडिंग हादसा है। जनवरी में यहां 19 साल की भर्सास खुशी की मौत हो गई थी।।ह भी गुजरत के अहमदाबाद की रहने वाली थी। टेकऑफ के दौरान खुशी का पैराग्लाइडर क्रैश हो गया था। एएसपी ने कहा कि पुलिस जांच कर रही है कि क्या सुरक्षा मामलों की अन्देखी की गई थी। कांगड़ा के डिप्टी कमिश्नर भैरराज बैरवा ने पूरे जिले में 15 सितंबर तक पैराग्लाइडिंग पर रोक लगा दी है।

पटना में लापता बैंक मैनेजर का शव कुएं में मिला

पटना (एजेंसी)। पटना में लापता हुए बैंक मैनेजर अभिषेक कर्णका का शव बेउर जेल इलाके में एक कुएं में मिला। पुलिस को उसी कुएं में डूबा हुआ उनका स्कूटर भी मिला है। वरुण पटना में आईसीआईसीआई लोम्बार्ड में शाखा प्रबंधक के रूप में कार्यरत थे और ककड़गाम इलाके में रहते थे। उनके परिवार के अनुसार, रविवार रात वे अपनी पत्नी और बच्चों के साथ एक परिवारिक समारोह में शामिल होने गए थे। समारोह के बाद, उन्होंने अपनी पत्नी और बच्चों को घर लौटने का कहकर खुद समारोह स्थल पर ही रुक गए। उनकी पत्नी ने बताया कि घर पहुंचने के बाद अभिषेक ने उन्हें फोन कर बताया कि वे रास्ते में है। सुबह लगभग 3 बजे पति ने फिर फोन कर बताया कि उसका एक्सटीडेंट हो गया है, जिसके बाद उसका फोन बंद हो गया। इसके बाद परिवार ने अगली सुबह उनकी तलाश शुरू कर दी और थाने में गुमशुदगी की शिकायत दर्ज कराई गई। फुलवारी के डीएसपी सुशील कुमार ने कहा कि प्रथम दृष्टया यह एक दुर्घटना का मामला लग रहा है। अभिषेक की सास और मौसी ने आरोप लगाया है कि जिन लोगों ने वरुण को पार्टी में बुलाया था, वहीं उसकी मौत के लिए जिम्मेदार हैं। उन्होंने दावा किया कि अभिषेक की उस व्यक्ति से दुश्मनी थी जिसने अभिषेक को पार्टी में बुलाया था और यह घटना सुनियोजित थी। उन्होंने आरोप लगाया कि घटना से पहले उस शराब पीलाई गई थी और उसके साथ जो हुआ उसके पीछे उन्हीं का हाथ है।

मुंबई की लोकल लाइफ लाइन या डेथ लाइन ?, 8 साल में 8,273 यात्रियों की मौत

मुंबई (एजेंसी)। मुंबई की लोकल ट्रेनों को लाइफ लाइन कहा जाता है लेकिन बीते कुछ सालों के दौरान हुए अंगणित हादसों के बाद अब लोग पूछ रहे हैं कि मुंबई की लोकल को लाइफ मानें या फिर डेथ लाइन ? दरअसल हाल ही में ठाणे से सटे मुंबा रेलवे स्टेशन के पास एक हादसा हुआ था, जिसमें चलती लोकल ट्रेन से नीचे गिरने से कुछ यात्रियों की मौत हो गई थी। यह मामला फिलहाल बॉम्बे हाईकोर्ट में है। इस मामले की सुनवाई के दौरान मध्य रेलवे ने मृतकों के आंकड़ दिए। रेलवे ने हाईकोर्ट को बताया कि साल 2025 के पहले पांच महीनों में विभिन्न कारणों से 443 लोगों की मौत हुई है। मध्य रेलवे द्वारा हाईकोर्ट में दाखिल हलफनामे में बताया गया है कि 2018 में रेलवे ट्रेक पार करते समय लोकल ट्रेनों के सामने आने से 1022 लोगों की मौत हुई। इसी साल लोकल ट्रेनों से गिरकर 482 यात्रियों की मौत हुई। मध्य रेलवे की वकील अनामिका मल्होत्रा द्वारा दाखिल इस हलफनामे में बताया गया है कि 2019 में रेलवे ट्रेक पार करते समय 920 लोगों की मौत हुई, जबकि लोकल ट्रेन से गिरकर 426 लोगों की मौत हुई। जबकि वर्ष 2020 में भी रेलवे ट्रेक पार करते समय लोकल ट्रेन के सामने आने से 471 लोगों की मौत हुई थी और लोकल ट्रेन से गिरकर 134 लोगों की मौत हुई थी। 2021 में रेलवे ट्रेक पार करते समय मौतों की संख्या 748 थी, जबकि लोकल ट्रेनों में यात्रा करते समय नीचे गिरने से मौतों की संख्या 189 थी।

पप्पू यादव ने दिया तेजस्वी को झटका कहा- कांग्रेस दलित को बनाएगी सीएम का चेहरा

पटना (एजेंसी)। पूर्णिया से निर्दलीय सांसद पप्पू यादव ने हाल ही में कांग्रेस अध्यक्ष मल्लिकार्जुन खरेगे और राहुल गांधी से मुलाकात के बाद बिहार विधानसभा चुनाव 2025 को लेकर सियासी हलचल मचाने वाला बयान दिया। उन्होंने इशारों में तेजस्वी यादव को मुख्यमंत्री पद का उम्मीदवार मानने से इनकार करते हुए राजेश राम और तारिक अनवर को कांग्रेस की ओर से संभावित चेहरे के रूप में पेश किया। बता दें कि पप्पू यादव अपनी जन अधिकार पार्टी को कांग्रेस में विलय कर चुके हैं। वह कांग्रेस के बड़े नेताओं के संपर्क में हैं। हाल में ही राहुल गांधी और मल्लिकार्जुन खरेगे से मुलाकात के बाद कहा कि उन्हें दोनों नेताओं का आशीर्वाद प्राप्त है। उन्होंने जोर देकर कहा कि राहुल गांधी की प्राथमिकता एनडीए और बीजेपी को रोकना है। पप्पू यादव ने बिहार कांग्रेस अध्यक्ष राजेश राम को बड़ी भूमिका सौंप जाने की बात कही और उन्हें संभावित मुख्यमंत्री चेहरे में से एक बताया। इसके साथ ही उन्होंने तारिक अनवर का नाम भी प्रस्तावित किया, जिससे तेजस्वी यादव का उम्मीदवारी पर सवाल उठ गए।

पप्पू यादव के इस बयान ने महागठबंधन में दारार की अटकलों को हवा दी है, जबकि राजद ने स्पष्ट किया कि तेजस्वी यादव ही उनके नेता रहेंगे। राजद ने उनके बयान को खारिज करते हुए कहा कि तेजस्वी यादव 2020 की तरह ही 2025 विधानसभा चुनाव में महागठबंधन का नेता हैं। वहीं, दूसरी ओर पप्पू यादव का कांग्रेस के नेताओं को आगे करने वाला यह बयान बिहार की राजनीति में नये मोड़ का संकेत देता है, खासकर तब जब राजद प्रवक्ता मृत्युंजय तिवारी ने दोहराया कि 2020 की तरह 2025 में भी तेजस्वी यादव ही उनके नेता हैं और मुख्यमंत्री पद का चेहरा भी। जानकार बताते हैं कि पप्पू यादव का तेजस्वी को सीएम चेहरा न मानना और हाल के

बिहार बंद में उनके साथ मंच साझा न करने की घटना महागठबंधन में तनाव का संकेत देती है। बीते 9 जुलाई को पटना में राहुल गांधी और तेजस्वी यादव के साथ चक्का जाम के दौरान पप्पू यादव और कन्हैया कुमार को मंच पर जगह नहीं दी गई थी, जिसे राजद के दबदबे से नज़र नहीं देखा गया। पप्पू यादव ने इसे अपमान न मानते हुए जनता के लिए बलिदान बताया, लेकिन उनके ताजा बयान से साफ है कि वह राजद की एकछत्र भूमिका को चुनौती दे रहे हैं। जानकारों का मानना है कि पप्पू यादव का यह कदम सीमांचल क्षेत्र में उनकी मजबूत पकड़ और मुस्लिम-यादव वोट बैंक पर प्रभाव को बढ़ाता है। उनकी स्वतंत्र उम्मीदवाक के तौर पर जीत और लोकप्रियता महागठबंधन के लिए महत्वपूर्ण है, लेकिन राजद के साथ उनकी तलखी गठबंधन की रणनीति को प्रभावित कर सकती है। दूसरी ओर, कांग्रेस बिहार में अपनी स्थिति मजबूत करने की कोशिश में है और राहुल गांधी की लगातार यात्राओं से दलित और शहरी वोटों को लुभाने की रणनीति बना रही है।



नेतृत्व को लेकर मतभेद गहरा

दूसरी ओर राजद प्रवक्ता मृत्युंजय कुमार तिवारी ने पप्पू यादव के बयान को उनकी निजी राय बताकर पल्ल झाड़लिया, लेकिन यह स्पष्ट है कि महागठबंधन में सीट बंटवारे और नेतृत्व को लेकर मतभेद गहरा रहे हैं। अगर कांग्रेस तेजस्वी को सीएम चेहरा घोषित करने में देरी करती है तो गठबंधन की एकता खतरे में पड़ सकती है। पप्पू यादव का यह रुख बिहार की सियासत में नया मोड़ ला सकता है, जहां एनडीए के खिलाफ लड़ाई में विपक्ष की एकजुटता अहम होगी।

औवेसी के लिए सुप्रीम कोर्ट से आई राहत भरी खबर... मान्यता रद्द करने की मांग वाली याचिका वापस

नई दिल्ली (एजेंसी)। असदुद्दीन औवेसी की अगुवाई वाली पार्टी ऑल इंडिया मुस्लिम-ए-इस्तेदुल मुस्लिमीन (एआईएमआईएम) के लिए राहत भरी खबर आई है। याचिकाकर्ता ने पार्टी की मान्यता रद्द करने की मांग को लेकर दायर याचिका वापस ले ली है। हालांकि, सुप्रीम कोर्ट ने याचिकाकर्ता को यह स्वतंत्रता दी है कि वह नई याचिका दाखिल कर सकता है।



यह याचिका शिवसेना (तेलंगाना विंग) के अध्यक्ष तिरुपति नरसिम्हा मुरारी की ओर से दाखिल हुई थी। याचिकाकर्ता के वकील विष्णु शंकर जैन ने सुप्रीम कोर्ट में दलील दी कि एआईएमआईएम संविधान में निहित सेक्युलरिज्म के सिद्धांत का पालन नहीं करती है। उन्होंने कहा कि पार्टी केवल एक विशेष समुदाय के हितों की बात करती है, जो कि भारतीय संविधान और जनप्रतिनिधित्व अधिनियम के खिलाफ है।

वकील जैन ने सुप्रीम कोर्ट में कहा कि अगर मैं चुनाव आयोग के पास जाकर कहूं कि मैं वेदों और पुराणों को आधार बनाकर पार्टी बनाना चाहता हूं, तब मेरा रजिस्ट्रेशन नहीं होगा। फिर भी

आयोग ने कैसे एआईएमआईएम को अल्पसंख्यक वर्ग के धार्मिक विचारों पर आधारित पार्टी के तौर पर मान्यता दी थी? उन्होंने कहा कि संविधान में सिर्फ माइनोंरिटी एजुकेशन इंस्टीट्यूशन के गठन का अधिकार है, राजनीतिक पार्टी बनने का अधिकार नहीं है। याचिका में कहा गया था कि चुनाव आयोग ने एआईएमआईएम को राजनीतिक दल के रूप में मान्यता देकर संविधान के सेक्युलर डॉक्ट्रिन का उल्लंघन किया है। औवेसी को पार्टी का एजेंडा सांप्रदायिक और एकपक्षीय है। पार्टी का एकमात्र मकसद सिर्फ मुस्लिम समुदाय के पक्ष में काम करना है। याचिकाकर्ता का दावा था कि यह पार्टी देश के धर्मनिरपेक्ष ताने-बाने के खिलाफ कार्य कर रही है।

कर्नाटक में अल्पसंख्यकों और एससी-एसटी के लोगों को भेदभाव से बचाएगा रोहित वेमुला बिल

बेंगलुरु (एजेंसी)। कर्नाटक की कांग्रेस सरकार एक ऐसा बिल लाने जा रही है जो अल्पसंख्यकों और एससी-एसटी के लोगों को भेदभाव से बचाएगा। इस बिल में भेदभाव करने वालों को जेल और जुर्माने का प्रावधान किया गया है। साल 2016 में आत्महत्या करने वाले दलित पी एचडी छात्र रोहित वेमुला के नाम पर यह विधेयक विधानसभा के मॉनसून सत्र के दौरान पेश हो सकता है। खबर है कि इसमें भेदभाव करने के दोषियों के खिलाफ भारी सजा के प्रावधान हैं। हालांकि, इसके प्रावधानों को लेकर लेकर राज्य सरकार की ओर से आधिकारिक तौर पर कुछ नहीं कहा गया है।



कर्नाटक रोहित वेमुला (बहिष्कार या अन्याय निवारण) (शिक्षा और समानता का अधिकार) विधेयक, 2025 मॉनसून सत्र के दौरान पेश किया जा सकता है। इसमें अनुसूचित जाति, अनुसूचित जनजाति, अन्य पिछड़ा वर्ग और अल्पसंख्यक शामिल होंगे।

खबर है कि बिल का मकसद एससी, एसटी, ओबीसी और अल्पसंख्यकों को निजी और सरकारी विश्वविद्यालयों में शिक्षा का अधिकार और शिक्षा तक पहुंच मुहैया कराना है। रिपोर्ट के अनुसार, मसौदे में कहा गया है कि इसके तहत अपराध साबित होने पर जमानत नहीं हो सकेगी। साथ ही अगर कोई भेदभाव करता है या भेदभाव में सहयोग करता है या उकसाता है, तो उसे सजा दी जाएगी। पहली बार अपराध करने पर एक साल की जेल और 10 हजार रुपये जुर्माने का प्रावधान है। साथ ही अदालत

मुआवजा को सीधे पीड़ित को देने की अनुमति दे सकती है। यह धनराशि 1 लाख तक जा सकती है। बार-बार अपराध करने पर तीन साल की जेल और 1 लाख रुपये के जुर्माने का प्रावधान है। खबर है कि अगर कोई संस्थान सभी वर्गों, जातियों, पंथों, लिंगों या राष्ट्रों के लिए शिक्षा उपलब्ध कराने के प्रावधानों का उल्लंघन करती है, तो उसपर भी ऐसा ही दंड लागेगा। रिपोर्ट के अनुसार, बिल में बताया जा रहा है कि राज्य सरकार की तरफ से ऐसे संस्थानों को आर्थिक मदद या अनुदान नहीं दिया जाएगा। हैदराबाद विश्वविद्यालय के छात्र रहे रोहित वेमुला ने जनवरी, 2016 में कथित जातिगत भेदभाव के कारण आत्महत्या कर ली थी। कांग्रेस के पूर्व अध्यक्ष राहुल गांधी ने कर्नाटक के मुख्यमंत्री सिद्धारमैया, हिमाचल प्रदेश के मुख्यमंत्री सुखविंदर सिंह सुक्खू और तेलंगाना के मुख्यमंत्री खेत रेड्डी को पत्र लिखकर 'रोहित वेमुला अधिनियम' लागू करने के लिए कहा था।

मायावती ने भतीजे आकाश को सौंपी कमान, बिहार में होगी पहली परीक्षा

–पार्टी युवा, ऊर्जा और नए समीकरणों से खुद को दोबारा खड़ा करना चाहती है

लखनऊ (एजेंसी)। यूपी में दलितों की सबसे मजबूत आवाज रही बहुजन समाज पार्टी आज अपना अस्तित्व खोती जा रह है। 2022 के विधानसभा चुनाव में सिर्फ 1 सीट पर सिमट चुकी बसपा अब 2027 के मिशन में जुट गई है। मायावती ने एक बार फिर अपने भतीजे आकाश आनंद को फ्रंटफूट पर लाकर पार्टी को नए सिर से खड़ा करने की तैयारी शुरू कर दी है। सवाल यह है कि क्या बसपा 2027 में सत्ता में वापसी कर पाएगी?

बता दें मायावती ने अपने भतीजे आकाश आनंद को पार्टी का मुख्य राष्ट्रीय

समन्वयक बना दिया है। आकाश को मई में अचानक पार्टी में वापस लिया। अब उन्हें तीन राष्ट्रीय समन्वयकों के ऊपर काम करने की जिम्मेदारी सौंपी है। यह पद विशेष रूप से आकाश के लिए बनाया गया है। इसके साथ ही वह पार्टी में दूसरे नंबर के नेता बन गए हैं। अब यह प्रश्न उठ रहा है कि आकाश आनंद बसपा के लिए मजबूरी क्यों बनते जा रहे हैं जबकि लोकसभा चुनाव में पार्टी का प्रदर्शन सबसे खराब रहा था।

बसपा आज यूपी में हाशिए पर है। हालांकि पार्टी ने 2022 के विधानसभा चुनाव में 12 फीसदी से ज्यादा वोट हासिल किए थे, जो उसे फिर से खड़ा होने की संभावना को दर्शाते हैं। हालांकि 2024 के लोकसभा चुनाव में बसपा को

मात्र 9.39 फीसदी वोट मिले जो खतरे का संकेत है। आकाश को फिर से आगे लाने का फैसला इस संकेत के रूप में देखा जा सकता है कि पार्टी युवा, ऊर्जा और नए समीकरणों के सहारे खुद को दोबारा खड़ा करना चाहती है।

बसपा की सबसे बड़ी दिक्कत घटना जनाघड़ और जमीन पर कमजोर होती पकड़ है। पार्टी का दलित वोट बैंक बीजेपी और सपा में शिफ्ट हो गया है वहीं मुस्लिम सपा में अपना भविष्य तलाश रहे हैं। साथ ही नवीना से सांसद चंद्रशेखर रावण का दलित वोटों पर बढ़ता प्रभाव भी बसपा के लिए खतरा है। आकाश की पहली परीक्षा बिहार विधानसभा चुनाव-2025 में होगी। हालांकि बसपा के सामने समय कम है और चुनौतियां ज्यादा। बिहार की

अब तक की राजनीति पर नजर डालें तो बसपा यहां कभी भी निर्णायक राजनीति ताकत नहीं बन पाई है, लेकिन 243 विधानसभा सीटों वाले बिहार विधानसभा में बसपा करीब 25-30 सीटों पर अपने मजबूत केन्द्र की वजह से हमेशा से प्रतिद्वंद्वी पार्टियों को टेंशन देती आई है। बिहार में अब बीजेपी, राजद के बाद प्रशांत किशोर और एआईएमआईएम की पट्टी के बाद बसपा की यह कठिन होगी।

मायावती ने आकाश आनंद को मुख्य राष्ट्रीय संयोजक नियुक्त कर यह साफ कर दिया है कि 2027 का चुनाव अब युवा नेतृत्व के हाथों में होगा। आकाश को बिहार चुनाव की जिम्मेदारी दी गई है, ताकि वह मैदान में खुद को साबित कर सकें। वहीं राजनीतिक विश्लेषकों का मानना है

फ्लाइट में हंगामा-कॉकपिट में जबरन घुसने लगे दो यात्री, दिल्ली एयरपोर्ट पर उतारे गए

नई दिल्ली (एजेंसी)। मुंबई जा रही स्पाइसजेट की फ्लाइट संख्या एसजी 9282 बैठे दो यात्रियों ने जमकर हंगामा किया। दोनों यात्री जबरन कॉकपिट में घुसने की कोशिश कर रहे थे तथा उन्हें दिल्ली एयरपोर्ट पर उतारकर सीआईएसएफ के हवाले कर दिया गया। स्पाइसजेट ने बताया कि विमान को मुंबई जाना था, उसे वापस 'बे' पर लाया गया। दोनों यात्रियों को उतारकर उन्हें केंद्रीय औद्योगिक सुरक्षा बल को सौंप दिया गया। उसने कहा, 14 जुलाई को दिल्ली से मुंबई जा रही स्पाइसजेट की उड़ान संख्या एसजी 9282 से दो उड़द्वी यात्रियों को उतार दिया गया है। विमानन कंपनी ने अपने बयान में कहा, 'दोनों यात्रियों ने कॉकपिट के पास जबरन जाने की कोशिश की और विमान की गतिविधियों में व्यवधान पैदा किया। विमानों की उड़ान पर नजर रखने वाली वेबसाइट पर भी इसे लेकर कुछ जानकारीयां उपलब्ध हैं। इसके अनुसार, उड़ान संख्या एसजी 9282 को मूल रूप से दोपहर साढ़े 12 बजे रवाना होना था, वह शाम सात बजकर 21 मिनट पर रवाना हुई।

विमान दुर्घटना में 4 लोगों की मौत

दूसरी ओर, लंदन के साउथैंड एयरपोर्ट से उड़ान भरने के तुरंत बाद ही विमान दुर्घटनाग्रस्त हो गया। इसमें सवार चार लोगों की मौत हो गई है। एक्सेस पुलिस ने सोमवार को कहा कि पीड़ितों की पहचान की जा रही है, जिनमें से ब्रिटेन का कोई भी नागरिक नहीं है। डच कंपनी 'ज्युश एविएशन' की ओरक से ऑपरेटेड बीचक्राफ्ट बी200 सुपर किंग विमान ने ग्रीस के एथेंस से पुला (क्रोएशिया) गया, फिर वहां से साउथैंड (ब्रिटेन) के लिए रवाना हुआ। यह विमान रविवार शाम को नीदरलैंड के लेलिस्टाड लौटने वाला था। 23 मीटर लंबा यह टर्बोप्रॉप विमान उड़ान भरने के कुछ ही पल बाद नीचे आ गिरा और उसमें अगम लग गई।

शिवसेना और मनसे का गठबंधन वेट एंड वाच मोड पर – क्या बिहार चुनाव के बाद ठाकरे बंधु लेंगे फैसला ?

मुंबई (एजेंसी)। बीते 5 जुलाई को, लगभग 20 साल बाद, राज ठाकरे और उद्धव ठाकरे एक विजय रैली के लिए मंच पर एक साथ आए। ऐसी चर्चा थी कि शिवसेना और मनसे एक साथ आएंगे और ठाकरे बंधुओं का गठबंधन होगा। यह भी चर्चा थी कि ठाकरे बंधु एक साथ महानगरपालिका चुनाव लड़ेंगे। अब इस चर्चा में एक बड़ा मोड़ आ गया है। राज और उद्धव ठाकरे के बीच गठबंधन को लेकर जो सबसे बड़ी खबर सामने आई है इसने महाराष्ट्र की राजनीति में फिर से हलचल मचा दी है। दरअसल



ठाकरे बंधु मराठी भाषा के मुद्दे पर एक साथ आए। क्या महाराष्ट्र नवनिर्माण सेना (मनसे) के राज ठाकरे और शिवसेना (ठाकरे) के उद्धव ठाकरे राजनीतिक गठबंधन करेंगे? यह सवाल पूरे महाराष्ट्र में चर्चा का विषय बना हुआ है। हालांकि, अब

इस संबंध में जो जानकारी सामने आई है उसके मुताबिक ठाकरे बंधुओं का राजनीतिक गठबंधन को लेकर अभी तक कोई फैसला नहीं हुआ है। विश्वसनीय जानकारी के अनुसार, राज ठाकरे और उद्धव ठाकरे ने मराठी के मुद्दे पर साथ आने का फैसला किया था। लेकिन मनसे सूत्रों ने कहा है कि राजनीतिक गठबंधन पर कोई फैसला नहीं हुआ है। यह कहकर कि अभी तक कोई

राजनीतिक गठबंधन नहीं हुआ है, मनसे ने शिवसेना सदस्यों की बेचनी बढ़ा दी है। हालांकि, उद्धव ठाकरे के पुत्र आदित्य ठाकरे ने कहा है कि हम वही करेंगे जो महाराष्ट्र के हित में होगा। जबकि उद्धव ठाकरे ने मनसे के रुख पर प्रतिक्रिया देते हुए कहा है कि राज ठाकरे ने निर्देश दिया है कि प्रवक्ता कोई टिप्पणी नहीं करेंगे। आइए देखें कि महानगरपालिका चुनावों की घोषणा के बाद

शिवसेना-मनसे गठबंधन होता है या नहीं? उद्धव ठाकरे ने भी प्रतीक्षा करने का रुख अपनाया है। यानि यह साफ नजर आ रहा है कि शिवसेना और मनसे का गठबंधन फ़िलहाल वेट एंड वाच मोड पर है।

तथा बिहार चुनाव के बाद ठाकरे बंधु लेंगे फैसला ?

सूत्रों की मांगें तो बिहार विधानसभा चुनाव के बाद महाराष्ट्र में शिवसेना और मनसे के गठबंधन को लेकर कोई सकारात्मक फैसला लिया जा सकता है। इसके पीछे की रणनीति उत्तरभारतीय वोट बैंक मानी जा रही है। दरअसल मनसे अध्यक्ष राज ठाकरे लगातार मुंबई/महाराष्ट्र में उत्तरभारतीयों का विरोध करते आ रहे हैं और हाल ही में हिंदी के मुद्दे पर उनका आक्रामक रुख रहा है।

भारत में चल रहा बाबा वाद, गलत व्यक्ति के चक्कर में न पड़ें : धीरेंद्र शास्त्री

नई दिल्ली (एजेंसी)। बागेश्वर धाम के प्रमुख और कथावाचक पंडित धीरेंद्र शास्त्री ने छांगुर बाबा द्वारा कथित धर्मांतरण के मामले पर प्रतिक्रिया देते हुए कहा कि छांगुर बाबा ने धर्म की आड़ में कई महिलाओं का शोषण किया, गंदे कृत्यों को अंजाम दिया और हिंदुओं का धर्म परिवर्तन कराया। धीरेंद्र शास्त्री ने अपने बयान में हिंदू समुदाय को चेतावनी देते हुए कहा कि भारत में अभी बाबा वाद बहुत चल रहा है। हमें बाबाओं से दिक्कत नहीं है, आप से दिक्कत है। उन्होंने लोगों से अपील की कि किसी गलत व्यक्ति के चक्कर में न पड़ें। परलत परंपरा, गलत संस्कृति, गलत विचारधारा और गंदी मानसिकता वाले व्यक्ति के संरक्षण में जाने से वह आपको भी भ्रष्ट कर देगा। इसका सबसे बड़ा नुकसान हिंदू धर्म को होगा। शास्त्री ने कहा कि हमने पहले भी कहा है कि सब कुछ टूटे पर किसी का भरोसा न टूटे। हम ये कहेंगे कि तुम बाबाओं के चक्कर में मत पड़ो, बल्कि बालाजी के चक्कर में पड़ो। उन्होंने साफ कहा कि हिंदू धर्म की रक्षा के लिए समाज को एकजुट होने और सही मार्ग पर चलने की जरूरत है। बता दें हाल ही में उत्तर प्रदेश पुलिस ने छांगुर बाबा के कारनामों का पर्दाफाश किया है। पुलिस ने छांगुर बाबा को धर्मांतरण और महिलाओं के शोषण के गंभीर आरोपों में गिरफ्तार किया है। पुलिस को जांच में पता चला कि छांगुर बाबा एक संगठित

नर्सिंग कॉलेज के खिलाफ सीएम सिद्धारमैया लेंगे एक्शन? छात्र संगठन ने हिजाब प्रतिबंध को लेकर की ये अपील

बेंगलुरु (एजेंसी)। जम्मू और कश्मीर छात्र संघ (जेकेएसए) ने कर्नाटक के मुख्यमंत्री सिद्धारमैया से बेंगलुरु के एक नर्सिंग कॉलेज में कथित धार्मिक भेदभाव की घटना में तत्काल हस्तक्षेप करने की अपील की है।



मुख्यमंत्री को लिखे एक पत्र में, जेकेएसए ने कहा कि श्री सीमाय ललित कॉलेज ऑफ नर्सिंग में कश्मीरी छात्राओं को कक्षाओं में आने से रोका दिया गया और हिजाब बाबूकों पहनने पर उन्हें निकासित करने की धमकी दी गई। यह कॉलेज राजीव गांधी स्वास्थ्य विज्ञान विश्वविद्यालय (आरजीयूएसए) से संबद्ध है। एसोसिएशन ने पत्र में कहा कि इन कश्मीरी छात्राओं को व्यवस्थित रूप से निशाना बनाया गया है, अपमानित किया गया है और शिक्षा के उनके मौलिक अधिकार से वंचित किया गया है, सिर्फ इसलिए क्योंकि उन्होंने बुर्का या अबया पहनने का विकल्प चुना है।

नासिर खुएहामी ने दावा किया कि कॉलेज के अध्यक्ष ने एक कक्षा में प्रवेश किया और हिजाब पहने छात्राओं को बाहर जाने का आदेश दिया। पृष्ठछात्र करने पर, अध्यक्ष कथित तौर पर कहा, यह हमारा कॉलेज है; यहाँ केवल हमारे नियम लागू होते हैं और छात्राओं को चेतावनी दी कि अगर वे ऐसा नहीं करती तो उन्हें बर्खास्त कर दिया जाएगा और उनके रिकॉर्ड जप्त कर लिए जाएँगे। एसोसिएशन ने जोर देकर कहा कि कोई भी कानून या विश्वविद्यालय नीति

कक्षाओं में हिजाब या बुर्का पहनने पर प्रतिबंध नहीं लगाती है, और इस तरह के प्रतिबंध को लागू करना अवैध और भेदभावपूर्ण बताया। खुएहामी ने बताया कि प्रशासन ने अन्य छात्राओं की आपत्तियों का हवाला देते हुए इस कदम को उचित उद्धारया और दावा किया देश में कहीं भी मेडिकल छात्रों के लिए हिजाब और पर्दा की अनुमति नहीं है।

जेकेएसए ने इन टिप्पणियों की निंदा करते हुए उन्हें बेतुका, इस्तेमालफोबिक रूढ़िवादिता बताया और भारतीय संविधान के अनुच्छेद 25, 15 और 21ए के हवाला देते हुए इस घटना को संवैधानिक अधिकारों का खतरनाक उल्लंघन बताया। धावनात्मक और मनोवैज्ञानिक क्षति पर प्रकाश डालते हुए, खुएहामी ने कहा कि यह समान रूप से हृदयविदारक और क्रोधित करने वाला है कि एक संदर्भ प्रभावित क्षेत्र के छात्रों को... अब इस तरह के अपमान और अपात का सामना करना पड़ रहा है।



में रही है। कांशीराम के निधन और 2012 में सला से बाहर होने के बाद जाटव समाज बसपा के साथ जुड़ा रहा, लेकिन गैर-जाटव दलित और अतिपिछड़ी जातियां दूर हो गई। इसके चलते बसपा का वोट शेयर 9.39 फीसदी पर पहुंच गया है।

संक्षिप्त समाचार

कैमरून में 8वीं बार राष्ट्रपति बनना चाहते हैं 92 साल के पॉल बिया

हवै, एजेंसी। कैमरून के 92 वर्षीय राष्ट्रपति पॉल बिया ने सोमवार (स्थानीय समयानुसार) को घोषणा की है कि वह इस साल अक्टूबर में होने वाले चुनावों में फिर से खड़े होंगे। वह पहले ही सात बार राष्ट्रपति रह चुके हैं, और अब आठवीं बार चुनाव लड़ना चाहते हैं। यह एलान तब हुआ जब कई लोग सोच रहे थे कि उनकी उम्र और सेहत को देखते हुए वह अब चुनाव नहीं लड़ेंगे। पॉल बिया, जो अफ्रीका के सबसे लंबे समय तक राज करने वाले नेताओं में से एक हैं, अक्सर बीमार रहते हैं और देश के बाहर रहते हैं। पिछले साल उनके बारे में अफवाह फैली थी कि उनकी मौत हो गई है, जिसे सरकार ने गलत बताया। 1960 में फ्रांस से स्वतंत्रता के बाद कैमरून के दूसरे राष्ट्रपति, बिया 1982 से सत्ता में हैं।

पाकिस्तान में 20 सीवेज नमूनों में फिर मिला पोलियो वायरस

इस्लामाबाद, एजेंसी। पाकिस्तान में पोलियो का खतरा अभी भी बना हुआ है। एआरवाई न्यूज ने रविवार को राष्ट्रीय संदर्भ प्रयोगशाला के हवाले से बताया कि देश के अलग-अलग इलाकों से लिए गए 20 सीवेज नमूनों में पोलियो वायरस पाया गया है। राष्ट्रीय संदर्भ प्रयोगशाला ने इस्लामाबाद समेत 20 जिलों से कुल 28 सीवेज नमूने लेकर जांच की। इनमें से 20 नमूनों में पोलियो वायरस मिला है। इन नमूनों में वाइलड पोलियोवायरस टाइप 1 की पुष्टि हुई है। ये नमूने 8 मई से 17 जून के बीच लिए गए थे।

मंगल के उल्कापिंड की न्यूयॉर्क में होगी नीलामी



न्यूयॉर्क, एजेंसी। धरती पर अब तक मिला मंगल ग्रह का 25 किलो वजन की सबसे बड़ा उल्कापिंड न्यूयॉर्क के सोथबी में नीलामी के लिए रखा गया है। इसकी कीमत 20 लाख डॉलर से 40 लाख डॉलर तक लगाई गई है। एनडब्ल्यूए 16788 नाम का यह उल्कापिंड बुधवार को प्राकृतिक इतिहास पर आधारित नीलामी के तहत नीलाम किया जाएगा। इसके साथ ही एक 6 फीट ऊंचा और लमबाग 11 फीट लंबे किशोर सेराटोसॉरस डायनासोर के कंकाल भी नीलामी की जाएगी। मशहूर नीलामी घर सोथबी के मुताबिक, बुधवार की यह नीलामी सोथबी की गीक वीक 2025 का हिस्सा है। इसमें उल्कापिंड, जीवाश्म और कीमती खनिज समेत कुल 122 वस्तुएं शामिल हैं। यह पत्थर एक विशाल क्षुद्रग्रह टकराव के बाद मंगल से उड़कर 14 करोड़ मील का सफर तय कर सहारा में गिरा। इसे नवंबर 2023 में नाइजर में एक उल्कापिंड खोजी ने ढूंढा था। यह लाल, भूरा और स्लेटी रंग का पत्थर अब तक पाए गए मंगल के किसी भी टुकड़े से 70 फीसदी बड़ा है।

दक्षिण अफ्रीका में भारतवंशी फिरोज कचालिया पुलिस मंत्री नियुक्त

केप टाउन , एजेंसी। दक्षिण अफ्रीका के राष्ट्रपति सिरिल रामफोसा ने रविवार (स्थानीय समयानुसार) को भारतीय मूल के वरिष्ठ कार्यकर्ता फिरोज कचालिया को देश का नया पुलिस मंत्री नियुक्त किया है। यह फैसला मोजुआ पुलिस मंत्री सेन्जो मचुनु को विशेष अवकाश पर भेजे जाने के बाद लिया गया है। राष्ट्रपति रामफोसा ने एक राष्ट्रीय स्तर पर प्रसारित संबोधन में इसकी घोषणा की, यद्योकि लेप्टिनेंट जनरल नहलानहला मखवानाजी, जो क्वाजुलु-नताल प्रांत के पुलिस प्रमुख हैं, ने मचुनु और कुछ अन्य बड़े पुलिस अधिकारियों पर आपराधिक गिरोह के नेताओं के साथ मिलीभगत के गंभीर आरोप लगाए थे। राष्ट्रपति रामफोसा ने कहा कि एक जांच आयोग का गठन किया गया है, जो इन आरोपों की जांच करेगा और तीन महीने में रिपोर्ट देगा। जांच का नेतृत्व कार्यवाहक उप मुख्य न्यायाधीश म्बुड्सेली मदलंगा करेंगे।

गाजा सहायता नीति नरसंहार का घटिया रूप: खामनेई

तेहरान, एजेंसी। ईरान के सुप्रीम लीडर अयातुल्ला अली खामनेई ने गाजा में इस्राइली सहायता वितरण प्रणाली की कड़ी आलोचना की और उसे नरसंहार का घटिया रूप बताया। खामनेई ने सोशल मीडिया पोस्ट में लिखा, इस्राइल ने गाजा में फलस्तीनियों के सामने एक गंभीर विकल्प रखा है-या तो वे भूखे मर जाएं, या भोजन का पैकेट प्राप्त करने की कोशिश में गोली खा लें। बता दें कि गाजा में सहायता केंद्रों के पास इस्राइली गोलीबारी की कई घटनाएं हो चुकी हैं।

लंदन में एयरपोर्ट पर विमान क्रैश, आसमान में कई मीटर ऊंचा उठा आग का गोला

लंदन , एजेंसी। लंदन के साउथेंड एयरपोर्ट पर रविवार को एक छोटा विमान हादसे का शिकार हो गया है।ब्रिटिश समाचार एजेंसियों के मुताबिक बी 200 सुपर किंग एयर नामक या विमान कथित तौर पर साउथेंड से नीदरलैंड की तरफ जा रहा था। शाम चार बजे के आसपास उड़ान भरने के कुछ ही सेकंड बाद यह दुर्घटनाग्रस्त हो गया। स्थानीय पुलिस ने भी इसे एक गंभीर घटना बताया है। सोशल मीडिया पर इस घटना के कथित दृश्य सामने आए, जिनमें एक विशाल आग का गोला और फिर आसमान में काले धुएँ का घना गुबार उठता हुआ दिखाई दे रहा है। स्काई न्यूज की रिपोर्ट के मुताबिक इस घटना के बारे में जानकारी देते हुए पुलिस ने कहा, हमें शाम 4 बजे से कुछ पहले एक 12 मीटर लंबे विमान की टक्कर की सूचना मिली थी... हम घटनास्थल पर सभी इमरजेंसी सेवाओं के साथ काम कर रहे हैं और यह काम कई घंटों तक जारी रहेगा। पुलिस ने जनता से अनुरोध किया है कि जहाँ तक हो सके, उस इलाके से दूर रहें। ईस्ट ऑफ इंग्लैंड एम्बुलेंस सर्विस ने कहा कि उसने दुर्घटनास्थल पर चार एम्बुलेंस और अन्य प्रतिक्रिया वाहन भेजे हैं। साउथएंड वेस्ट और लेह के सांसद डेविड बर्टन-सैम्पसन ने सोशल मीडिया पर इस घटना के बारे में पोस्ट किया



और जनता से उस इलाके से दूर रहने का भी अनुरोध किया। उन्होंने सोशल मीडिया पर लिखा, मुझे साउथएंड एयरपोर्ट पर हुई एक घटना की जानकारी है। कृपया दूर रहें और इमरजेंसी सेवाओं को अपना काम करने दें। मेरी संवेदनाएँ सभी संबंधित लोगों के साथ हैं। पुलिस ने एहतियात के तौर पर दुर्घटना स्थल के निकट होने

के कारण रोचफोर्ड हंड्रेड गोल्फ क्लब और वेस्टक्लिफ रग्बी क्लब को खाली करा दिया। टेकऑफ के बाद बाईं ओर झुका, पलटा फिर जमीन से टकराया एयरपोर्ट लौटने वाला था। कंपनी ने बताया कि हमारी फ्लाइट एसयूजेड1 हादसे में शामिल थी। हम स्थानीय अधिकारियों के साथ पूरी तरह से सहयोग कर रहे हैं। हमारी संवेदनाएं उन सभी के साथ हैं जो इस घटना से प्रभावित हुए हैं।

उन्होंने कहा, हमने पायलट को मुस्कुराते देखा। प्लेन टेकऑफ की तैयारी में रनवे पर दौड़ता हुआ हमारे पास से गुजरा और कुछ ही सेकंड में उड़ गया। लेकिन तुरंत ही वह बाईं ओर झुकने लगा। मैंने पत्नी से कहा- ये सामान्य नहीं है। फिर अचानक प्लेन उल्टा होकर जमीन से जा टकराया। एक जबरदस्त धमाका हुआ और आग का एक बड़ा गोला बन गया। पास के गोल्फ क्लब में बारटेंडर जेम्स फिलपॉट ने बताया- मैं गोल्फ कोर्स के बीच में झोपड़ी में था, तभी तेज गर्मी की लहर सी महसूस हुई। ऊपर देखा तो आग का बड़ा गोला दिखा। लोग दौड़कर देखने पहुंचे कि कोई जिंदा है या नहीं। दुर्घटनाग्रस्त हुआ विमान नीदरलैंड की कंपनी का था डच एविएशन कंपनी ज्यूस एविएशन ने पुष्टि की है कि उसका विमान एसयूजेड1 इस हादसे में शामिल था।

कंपनी ने बताया कि यह फ्लाइट ग्रीस की राजधानी एथेंस से क्रोएशिया के पुला शहर होते हुए साउथेंड पहुंचा था और वहां से नीदरलैंड के लेलीस्टाड एयरपोर्ट लौटने वाला था। कंपनी ने बताया कि हमारी फ्लाइट एसयूजेड1 हादसे में शामिल थी। हम स्थानीय अधिकारियों के साथ पूरी तरह से सहयोग कर रहे हैं। हमारी संवेदनाएं उन सभी के साथ हैं जो इस घटना से प्रभावित हुए हैं।

अमेरिका- लेक्सिंग्टन में चर्च में फायरिंग, दो महिलाओं की मौत:2 घायल



केंटकी, एजेंसी। अमेरिका के केंटकी राज्य के लेक्सिंग्टन में रविवार को एक चर्च में फायरिंग में दो महिलाओं की मौत हो गई। दोनों महिलाओं की उम्र 72 साल और 32 साल बताई जा रही है। इसके अलावा दो अन्य लोग भी घायल हुए हैं, जिनमें से एक की हालत गंभीर बताई जा रही है, जबकि दूसरे की हालत स्थिर है। पुलिस ने बताया कि हमलावर का घटनास्थल पर ही मार गिराया गया। उसकी पहचान सार्वजनिक नहीं की गई है, क्योंकि अभी उसके परिवार को सूचना दी जानी बाकी है। हमलावर लेक्सिंग्टन के ब्लू ग्रास एयरपोर्ट पर एक पुलिस अधिकारी को गोली मारकर भागा था। इसमें पुलिस अधिकारी गंभीर रूप से घायल हो गया। हालांकि, अब उनकी हालत स्थिर बताई जा रही है। एयरपोर्ट पर फायरिंग से यात्रियों में भी दहशत फैल गई। संदिग्ध ने चेकिंग के दौरान पुलिस पर गोली चलाई अधिकारियों ने बताया कि घायल पुलिस कर्मी ने सुबह 11:30 बजे ब्लू ग्रास एयरपोर्ट के पास चेकिंग के लिए एक कार रोकी थी। तभी कार सवार संदिग्ध ने उन्हें गोली मार दी। इसके बाद संदिग्ध वहां से भाग गया। उसने एयरपोर्ट से लगभग 16 किलोमीटर दूर एक कार लुटी। वहां से लेक्सिंग्टन के रिचमंड रोड बैप्टिस्ट चर्च भाग गया और लोगों पर फायरिंग शुरू कर दी। पुलिस चोरी की कार का लोकेशन ट्रैक करते हुए चर्च तक पहुंची और हमलावर को मार गिराया। अभी संदिग्ध का नाम औप उसकी उम्र पता नहीं चली है। पुलिस ने बताया कि संदिग्ध ने फायरिंग क्यों की, यह अभी पता नहीं चल पाया है।

अमेरिका में ग्रैंड कैन्यन के जंगल में लगी आग, ऐतिहासिक लाज और कई इमारतें नष्ट



वाशिंगटन, एजेंसी। अमेरिका में ग्रैंड कैन्यन के उत्तरी हिस्से में जंगल में लगी भीषण आग ने एक पुराने ऐतिहासिक लॉज और कई अन्य इमारतों को नष्ट कर दिया है। इस वजह से अधिकारियों को पूरे गर्मियों के मौसम के लिए उत्तरी रिम को आम लोगों के लिए बंद करना पड़ा है। यह जानकारी पार्क के अधिकारियों ने रविवार को दी। ग्रैंड कैन्यन के इस हिस्से में एकमात्र लॉज- ग्रैंड कैन्यन लॉज आग में जल गया। पार्क के प्रभारी अधिकारी एड केबल ने बताया कि इस आग में आगंतुक केंद्र, पेट्रोल पंप, एक पानी साफ करने वाला संयंत्र, ऑफिस बिल्डिंग और कर्मचारियों के घर जैसी 50 से 80 इमारतें जल चुकी हैं। इनमें कुछ पुरानी और ऐतिहासिक झोपड़ियां भी शामिल हैं।

बांग्लादेश में हिंदू व्यापारी की पत्थरों से पीट-पीट कर हत्या पांच हमलावर गिरफ्तार



मोहिन, तारेक रहमान रॉबिन, आलमगीर, मोनिर और एक अन्य को गिरफ्तार किया है। दोषियों को सजा की मांग को दोषियों ने विरोध प्रदर्शन शुरू रैलियों में घटना के बाद हत्या के दोषियों

के लिए कठोर सजा की मांग को लेकर बीती रात कई विश्वविद्यालयों और कुछ जिलों में विरोध प्रदर्शन हुए। रैलियों में स्टूडेंट ने बीएनपी पर अपने नेताओं और कार्यकर्ताओं को

नियंत्रित करने में विफल रहने का आरोप लगाया। छात्र फेडरेशन के अध्यक्ष सैकत आरिफ ने कहा, हसीना के सत्ता से हटने के बाद, बीएनपी नेता नियंत्रण के लिए आपस में लड़ रहे हैं, जिसके कारण हत्याएं हो रही हैं। बीएनपी को लगता है कि निष्कासन ही काफी है, लेकिन हम मांग करते हैं कि दोषियों पर मुकदमा चलाया जाए।

अप्रैल में हिंदू नेता की पीट-पीटकर हत्या कर दी थी : बांग्लादेश में 19 अप्रैल, 2025 को अज्ञात लोगों ने एक बड़े हिंदू नेता की हत्या कर दी थी। मीडिया रिपोर्ट्स के मुताबिक, भाबेश चंद्र रॉय (58) को उनके घर से किडनैप किया गया।

स्पेन के कई शहरों में भारी बारिश से बाढ़:गाड़ियां बही, दो लोग लापता; मदद के लिए सेना तैनात

मैड्रिड, एजेंसी। स्पेन हाल ही में भीषण गर्मी से जूझ रहा था, लेकिन अब बाढ़ की चपेट में है। यहां शनिवार को भारी बारिश और छद्म नाम के तूफान के कारण बाढ़ आ गई है। स्पेन की क्रील्स नदी, लोब्रेगाट नदी और एल कार्डेनर नदी उपनाम पर है। वहीं, स्पेन के बार्सिलोना (कैटेलोनिया) में बाढ़ से दो लोग लापता हो गए। स्पेन के शहर ताराजोना में 11 जुलाई को एक घंटे में 100 मिमी (3.9 इंच) बारिश दर्ज की गई, जिसके कारण सड़कों पर पानी भर गया। कई कारें पानी में बह गईं और घरों-इमारतों को भारी नुकसान हुआ। प्रभावित इलाकों में मदद के लिए सेना को तैनात किया गया। हालांकि, अभी तक किसी के हताहत होने की खबर नहीं है।

मौसम एजेंसी ने बारिश की चेतावनी दी : स्पेन की मौसम एजेंसी एईएमईटी ने उत्तरी और पूर्वी स्पेन में 30-40 मिमी प्रति घंटा बारिश और ओलों की चेतावनी दी। यह मौसमी बदलाव हॉट डेल के कारण था, जिसने यूरोपीय देशों में तापमान को 42 डिग्री सेल्सियस तक



पहुंचा दिया था। जून में स्पेन का पारा 45 डिग्री सेल्सियस तक पहुंच गया था। स्पेन में पिछले साल बाढ़ से 205 लोगों की मौत हुई थी स्पेन में नवंबर 2024 में भीषण बाढ़ आई थी। जिसमें कम से कम 205 लोगों की मौत हो गई थी। स्पेन के वैलेंसिया में 29 अक्टूबर को सिर्फ आठ घंटे में 12 इंच बारिश हुई थी। इतनी बारिश सालभर में होती है। भारी बारिश से अचानक बाढ़ आ गई थी,

जिससे कई लोगों को सुरक्षित जगहों पर जाने का मौका नहीं मिला पाया। स्पेन के हालिया इतिहास में यह पहली बार था, जब इतने लोगों की बाढ़ से मौत हो गई थी। बीबीसी के मुताबिक, स्पेन में इससे पहले साल 1973 में सबसे बड़ी बाढ़ आई थी। तब 150 लोगों की मौत हुई थी। उससे पहले 1957 में वैलेंसिया शहर में भीषण बाढ़ आई थी, इसमें 81 लोगों की मौत हो गई थी।

दिन भर अच्छी बातें करते हैं और फिर रात में करा देते हैं बमबारी;पुतिन पर ट्रंप का तंज

वाशिंगटन, एजेंसी। रूस से जारी युद्ध के बीच अमेरिका एक बार फिर से यूक्रेन के साथ मजबूती से खड़ा हुआ है। अमेरिकी राष्ट्रपति डोनाल्ड ट्रंप ने घोषणा की कि यूएस यूक्रेन को पैट्रियट एयर डिफेंस मिसाइलें भेजने जा रहा है। उन्होंने कहा, रूस के राष्ट्रपति व्लादिमीर पुतिन दिन में अच्छी बातें करते हैं, लेकिन रात में बमबारी होने लगती है। ट्रंप ने यह नहीं बताया कि कितनी पैट्रियट मिसाइलें भेजी जाएंगी। हालांकि, उन्होंने कहा कि यूरोपीय संघ इनकी लागत का भुगतान करेगा। यह कदम यूक्रेन की रूस से होने वाले मिसाइल और ड्रोन हमलों से रक्षा करने की जरूरत को पूरा करने के लिए उठाया गया है। डोनाल्ड ट्रंप ने कहा कि वह रूस और यूक्रेन के बीच युद्धविराम के लिए बातचीत करने की कोशिश कर रहे हैं, लेकिन पुतिन के

रवैये से वह निराश हैं। उन्होंने संवाददाताओं से कहा, हम यूक्रेन को विभिन्न आधुनिक सैन्य उपकरण भेजेंगे और वे इसके लिए हमें 100 फीसदी भुगतान करेंगे। ट्रंप का यह बयान यूक्रेनी राष्ट्रपति वोलोदिमीर जेलेन्स्की की उस अपील के बाद आया है, जिसमें उन्होंने रूस के हमलों से बचाव के लिए अधिक रक्षात्मक हथियारों की मांग की थी। रूस के खिलाफ यूक्रेन के समर्थन में आए ट्रम्प : ट्रम्प के करीबी रिपब्लिकन सीनेटर लिंडसे ग्राहम का कहना है कि युद्ध अब निर्णायक मोड़ पर है। ट्रम्प यूक्रेन को रूस के खिलाफ सैन्य समर्थन देने के पक्ष में आ गए हैं। ग्राहम के मुताबिक, आने वाले दिनों में यूक्रेन को रिकॉर्ड स्तर पर हथियारों की आपूर्ति शुरू होगी। उन्होंने कहा, पुतिन की सबसे बड़ी भूल यह थी कि उसने ट्रम्प को हल्के में लिया।



अब देखिएगा, कुछ ही हफ्तों में पुतिन पर भारी दबाव बनाया जाएगा। पिछले हफ्ते ट्रम्प ने सोमवार को रूस को लेकर एक बड़ा ऐलान करने की बात कही थी। रविवार को पत्रकारों से बात करते हुए उन्होंने कहा, कल क्या होगा, यह कल ही देखेंगे। ट्रम्प ने गुरुवार को बताया था कि नाटो सहयोगियों और यूक्रेन के बीच

अमेरिका से हथियारों की आपूर्ति को लेकर एक नया समझौता हुआ है। यूक्रेन को 2.5 हजार करोड़ के हथियार देगा अमेरिका : मीडिया रिपोर्ट के मुताबिक अमेरिका 300 मिलियन डॉलर (2.5 हजार करोड़ रुपए) का पैकेज यूक्रेन को भेजने की तैयारी कर रहा है। इसमें पैट्रियट मिसाइल, इस्त्रम और मीडियम रेंज के रॉकेट शामिल होंगे। इसके साथ ट्रम्प ने कहा कि वे सोमवार को रूस को लेकर बड़ा बयान दे सकते हैं। राष्ट्रपति बनने के बाद ये पहली बार होगा जब ट्रम्प प्रेसिडेंशियल ड्राइउन अर्थांरिटी के तहत यूक्रेन को हथियार भेजने की अनुमति देंगे। यह एक कानूनी तरीका है जो राष्ट्रपति को बुरे समय में अमेरिकी भंडार से सीधे हथियार भेजने की अनुमति देता है। इससे पहले ट्रम्प सरकार ने केवल पूर्व राष्ट्रपति जो बाइडन द्वारा

मंजूर किए गए हथियार ही यूक्रेन को भेजे थे। अमेरिकी राष्ट्रपति ट्रंप की नाटो महासचिव मार्क रूटे से मुलाकात की योजना है, जिसमें यूक्रेन और अन्य मुद्दों पर चर्चा होगी। यह कदम तब उठाया गया है, जब रूस और यूक्रेन के बीच चल रहे संघर्ष में तनाव बढ़ता जा रहा है। अमेरिका का यह फैसला यूक्रेन को सैन्य सहायता बढ़ाने और क्षेत्रीय स्थिरता के लिए अहम माना जा रहा है। बता दें कि रूस-यूक्रेन युद्ध की शुरुआत 2014 में क्रीमिया पर रूस के कब्जे और डोनबास में अलगाववादी संघर्ष से हुई, जो 2022 में रूस के बड़े पैमाने पर आक्रमण के साथ बढ़ गया। इसके मुख्य कारणों में रूस का यूक्रेन की नाटो सदस्यता का विरोध, क्षेत्रीय प्रभाव और रूसी भाषी आबादी की सुरक्षा के दावे शामिल हैं। इस युद्ध में भारी जनहानि हुई है।

सलाबतपुरा में असामाजिक तत्वों का कहर

गाड़ी पार्किंग को लेकर पिता-पुत्र पर हमला घर में घुसकर की तोड़फोड़, CCTV में कैद

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

सूरत के सलाबतपुरा इलाके में एक बार फिर असामाजिक तत्वों का आतंक सामने आया है। सिर्फ गाड़ी पार्क करने को लेकर हुई कहासुनी के बाद चार लोगों ने मिलकर एक पिता-पुत्र को बेरहमी से पिटाई कर दी। दोनों अपनी जान बचाने के लिए घर के अंदर भागे तो आरोपियों ने तलवार और पत्थरों से घर पर हमला कर दिया। इस दौरान उन्होंने पूरे परिवार को जान से मारने की धमकी दी और फरार हो गए। यह पूरी घटना इलाके में लगे सीसीटीवी कैमरे में कैद हो



गई। घटना की शिकायत सलाबतपुरा थाने में दर्ज करवाई गई है, जिसके आधार पर चार आरोपियों के खिलाफ अपराध दर्ज कर आगे की जांच की जा रही है। मिली जानकारी के अनुसार, सलाबतपुरा क्षेत्र के पंचशील नगर में युनुस खान हजीज खान

लकड़ावाला अपने परिवार के साथ रहते हैं। बीते दिन (14 जुलाई) सुबह युनुस खान के पिता की गाड़ी पार्क करने को लेकर वसीम उर्फ वसीयो मोइन शेख से कहासुनी हो गई थी। युनुस ने मामले को समझाने की कोशिश की, लेकिन वसीम गाली-गलौज करता हुआ चला

गया। कुछ ही समय बाद वह तीन अन्य साथियों के साथ लौट आया। माथाभारी वसीम ने युनुस के पिता से कहा - “क्या तुम मोहल्ले के दादा बन गए हो? अपनी गाड़ियां रास्ते पर क्यों पार्क करते हो?” इतना कहकर फिर से बहस शुरू कर दी। जब बात बढ़ने लगी तो युनुस भी मौके पर पहुंचा। इसके बाद वसीम और उसके तीन साथियों ने मिलकर युनुस और उसके पिता की बुरी तरह पिटाई कर दी। जान बचाने के लिए दोनों भागकर अपने घर में घुस गए। तब वसीम तलवार लेकर लौटा और घर के दरवाजे पर लात मारी और तलवार से हमला किया। उसके साथ आए अन्य

तीन साथियों ने भी खिड़की और दरवाजे पर पत्थर फेंके। इसके साथ ही पूरे परिवार को जान से मारने की धमकी दी और सभी आरोपी मौके से फरार हो गए। इस घटना से परिवार दहशत में आ गया। रिश्तेदारों और समाज के लोगों के समझाने के बाद युनुस ने थाने में शिकायत दर्ज करवाई। युनुस खान की शिकायत पर सलाबतपुरा पुलिस ने आरोपी वसीम शेख और उसके तीन साथियों - अनवर मणियार, नाजिम कलीम शेख और अजर जिंगा - के खिलाफ मामला दर्ज किया है। पूरी घटना CCTV में कैद हो गई है। फिलहाल पुलिस आरोपियों की गिरफ्तारी के लिए प्रयास कर रही है।

पांच साल से फरार 6 टन माल उगने वाला आरोपी यूपी से गिरफ्तार

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com



उद्योगनगर पुलिस स्टेशन के पीआई एम.पी. पटेल और उनकी टीम ने गहन केस अध्ययन और खुफिया जानकारी के आधार पर आरोपी की गिरफ्तारी को अंजाम दिया।

गिरफ्तार आरोपी श्यामवीरसिंह सुरजसिंह सिंग (उम्र 30 वर्ष), मूल निवासी - ग्राम हाजीपुर, पोस्ट - सोज, तहसील किशनी,

जिला मैनपुरी (उत्तर प्रदेश) है। उसके खिलाफ वर्ष 2021 में IPC की धारा 406 और 411 के तहत केस दर्ज किया गया था (गु. र.नं. 11200049210360/2021)। आरोपी को दिनांक 12 जुलाई 2025 को शाम 4:40 बजे यूपी से गिरफ्तार कर वलसाड लाया गया और 14 जुलाई तक पुलिस रिमांड पर लिया गया। **धोखाधड़ी का तरीका:** आरोपी ने “श्री स्वामि ट्रांसपोर्ट” के नाम से फर्जी ढंग से व्यवसाय करते हुए फरियादी से संपर्क कर 6 टन प्लास्टिक दानों (की.र. 3,18,600) को भाड़े की गाड़ी से ले जाने का वादा किया।

37 वर्षों से फरार आरोपी चंद्रभानसिंह की गिरफ्तारी, वलसाड पुलिस की “ऑपरेशन हंट” को बड़ी सफलता

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

साल 1989 में वलसाड शहर थाने में दर्ज गंभीर अपराधिक मामले में पिछले 37 वर्षों से फरार चल रहे कुख्यात आरोपी चंद्रभानसिंह रणविजयसिंह चौहान (ठाकोर) को वलसाड पुलिस ने उत्तरप्रदेश से गिरफ्तार कर एक बड़ी कामयाबी हासिल की है। यह गिरफ्तारी वलसाड जिला पुलिस द्वारा चलाए जा रहे विशेष अभियान च्ऑपरेशन

की टीमों ने गहन विश्लेषण कर डेटा तैयार किया और आरोपियों की धरपकड़ शुरू की। इस कड़ी में वलसाड सिटी पुलिस थाना की टीम द्वारा वर्ष 1989 में दर्ज गु.र.सं. 18/1989, आतंकवादी और विध्वंसक गतिविधि निवारण अधिनियम 1987 की धारा 5 तथा आर्म्स एक्ट की धारा 25(1)(A) के तहत फरार आरोपी चंद्रभानसिंह रणविजयसिंह चौहान का लगातार पीछा किया गया। चंद्रभानसिंह पर आरोप है कि उसने अपने साथी के माध्यम से वलसाड क्षेत्र में लूटपाट व

मंदिरों में समय बिताने की भी जानकारी मिली। लगभग तीन महीनों की अथक मेहनत और उत्तरप्रदेश, मध्यप्रदेश और गुजरात के पुलिस अधिकारियों के समन्वय से 12 जुलाई 2025 को चंद्रभानसिंह को उत्तरप्रदेश के चांदपुर, जिला फतेहपुर से वलसाड पुलिस ने गिरफ्तार किया। इस शानदार कार्यवाही में शामिल अधिकारी: पुलिस निरीक्षक श्री डीडी परमार (वलसाड सिटी पुलिस) पुलिस उप निरीक्षक डी.एस

सचिन इलाके में श्रीनाथजी ज्वेलर्स में 7 जुलाई की रात हुई

लूट विद मर्डर की घटना में दो और आरोपी बिहार से गिरफ्तार

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

सूरत के सचिन इलाके में स्थित श्रीनाथजी ज्वेलर्स में 7 जुलाई की रात को हुई लूट और हत्या की सनसनीखेज वारदात में दो और आरोपी बिहार से गिरफ्तार किए गए हैं। घटना के समय दीपक पासवान नामक एक आरोपी को मौके पर ही लोगों ने पकड़ लिया था, जबकि बाकी तीन आरोपी फरार हो गए थे। इन तीन में से दो आरोपियों को सूरत क्राइम ब्रांच ने बिहार से गिरफ्तार किया है, जबकि एक आरोपी अभी भी फरार है और उसकी तलाश जारी है। चारों आरोपियों ने श्रीनाथजी

ज्वेलर्स में लूट का प्रयास किया था। जब दुकान के मालिक आशिष राजपरा ने उन्हें रोकने की कोशिश की, तो आरोपियों ने उन पर फायरिंग कर दी और फरार हो गए। गंभीर रूप से घायल आशिष राजपरा की इलाज के दौरान मौत हो गई थी। 7 जुलाई की रात को सचिन स्थित श्रीनाथजी ज्वेलर्स में चार लुटेरे हथियारों के साथ घुसे थे और लूट की कोशिश कर रहे थे। जब दुकान के मालिक आशिष राजपरा ने उन्हें रोकने का प्रयास किया तो उन पर गोली चला दी गई और आरोपी जेवररात से भरा बैग लेकर भाग निकले। हालांकि, दीपक पासवान नाम का एक लुटेरा मौके पर ही भीड़ द्वारा पकड़ा गया था, जबकि तीन अन्य फरार हो गए

थे। इन फरार आरोपियों में से दो को क्राइम ब्रांच ने बिहार के एक गांव से गिरफ्तार कर लिया है, जबकि तीसरे आरोपी की तलाश जारी है। 7 जुलाई की रात को श्रीनाथजी ज्वेलर्स में आशिष राजपरा के भाई विशाल राजपरा, दो युवतियां और एक कर्मचारी मौजूद थे। इसी दौरान चार हथियारबंद लुटेरे दुकान में घुसे। दुकान के बगल में ही मौजूद आशिषभाई राजपरा अपने लैपटॉप पर दुकान के लाइव CCTV फुटेज देख रहे थे, तभी उन्हें लुटेरों के घुसने की जानकारी मिली। उन्होंने बिना एक पल गंवाए तुरंत दौड़कर दुकान पर पहुंचे। जब उन्होंने लुटेरों को रोकने की कोशिश की, तब लुटेरों ने उन पर गोली चला दी और

जेवर से भरा बैग लेकर फरार हो गए। इस हमले में आशिषभाई गंभीर रूप से घायल हो गए थे और इलाज के दौरान उनकी मौत हो गई।

वापी में ईमानदारी की मिसाल

अफ्रीका निवासी NRI बहन का 6 लाख का सामान

रिक्शा में भूलने के बाद पुलिस ने कुछ ही घंटों में लौटाया

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

वापी, गुजरात - वलसाड जिले के वापी औद्योगिक नगर पुलिस स्टेशन की सराहनीय तत्परता और ईमानदार कार्यशैली के चलते एक NRI बहन का पासपोर्ट, नकद रुपये और कीमती सोने के गहने कुछ ही घंटों में ढूंढकर सुरक्षित रूप से उन्हें वापस सौंप दिए गए। अफ्रीका के लुबुम्बाशी, डीआर कांगो में रहने वाली सिमा आशिष रायाणी नामक NRI बहन इन दिनों अपने मामा के घर वापी के चला क्षेत्र में रह रही थीं। उन्होंने बताया कि वे एक ऑटो रिक्शा में सवार होकर वापी GIDC के कला मंदिर क्षेत्र में आई थीं और उसी रिक्शा में उनका पर्स भूल गईं। उस पर्स में अफ्रीका के दो पासपोर्ट, अमेरिकी, अफ्रीकी व भारतीय मुद्रा कुल रुपये 2,00,000 के लगभग, और 4,00,000 मूल्य के सोने के आभूषण थे — कुल मिलाकर लगभग 6,00,000 मूल्य की संपत्ति पर्स में थी। घटना की जानकारी मिलते ही वापी उद्योगनगर थाने के निरीक्षक एम.पी. पटेल ने त्वरित कार्रवाई करते हुए सर्वेलांस स्टाफ को जांच के निर्देश दिए। CCTV फुटेज की सहायता से संबंधित रिक्शा

(नं. GJ-15-AW-2759) की पहचान की गई। पॉकेटकॉप मोबाइल सिस्टम में खोजबीन करने पर रिक्शा चालक राकेश यादव (निवासी वटार, वापी) का नाम सामने आया। पुलिस की टीम तुरंत बताए गए पते पर पहुंची और ईमानदार रिक्शा चालक राकेश यादव से संपर्क किया, जिनकी रिक्शा से वह पर्स सुरक्षित अवस्था में बरामद किया गया। जांच में वह सभी दस्तावेज, नकद धनराशि और आभूषण पर्स में ही पाए गए। यह संपूर्ण कीमती सामान गणनात्मक घंटों में बहन सिमा रायाणी को सौंप दिया गया। इस उल्लेखनीय कार्य में पुलिस निरीक्षक एम.पी. पटेल के साथ पुलिसकर्मी जयवीरसिंह नवलसिंह, प्रफुल शांतिलाल और किशोर भवानभाई ने टीमवर्क से प्रशंसनीय योगदान दिया। वरिष्ठ अधिकारियों — रेंज आई.जी. श्री प्रेमवीर सिंह, वलसाड एस.पी. डॉ. कनराज वाघेला एवं वापी के डिप्टी.एस. पी.बी.एन. दवे — द्वारा दी गई दिशानिर्देशों के अंतर्गत, वापी पुलिस ने चेतुरा तुझको अपंगज की भावना के साथ यह जिम्मेदारी निभाई। यह घटना न केवल पुलिस की संवेदनशीलता और तत्परता को दर्शाती है, बल्कि समाज में ईमानदारी और भरोसे की भावना को भी मजबूत करती है।



बिल्डर मित्र को फायदा पहुंचाने का BJP कॉर्पोरेटर का खेल उजागर

बिल्डर मित्र को सस्ती जमीन देकर कीमती जमीन दिलाने की साजिश थी - कमिश्नर ने लगाया ब्रेक

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

सूरत शहर के पुणा क्षेत्र की ड्राफ्ट टी.पी. स्कीम नंबर 60 के अंतर्गत पालिका 50 बेड के अस्पताल के लिए जमीन तलाश रही थी। इस जानकारी की भनक सत्ताधारी भाजपा के एक मौजूदा (पूर्व पदाधिकारी) कॉर्पोरेटर को लगी, जिन्होंने अपने बिल्डर मित्र को फायदा पहुंचाने के उद्देश्य से एक चाल चली। उन्होंने 18 मीटर सड़क वाली निजी जमीन को जगह पालिका की 45 मीटर बीआरटीएस मार्ग पर स्थित बहुमूल्य च्छोने की लकीरज्ज जैसी जमीन से अदला-बदली कराने की योजना बना डाली। हालांकि, पालिका कमिश्नर शालिनी अग्रवाल को यह पूरा खेल समय रहते समझ में आ गया और उन्होंने इस प्रोजेक्ट पर तत्काल ब्रेक लगा दिया। चर्चा है कि इस जमीन अदला-बदली के लिए पालिका के ही एक सौराष्ट्र क्षेत्र से जुड़े कॉर्पोरेटर ने पूरी योजना को आगे बढ़ाया और बिल्डर के पक्ष में ब्रीफिंग की। जैसे ही यह मामला पालिका कमिश्नर के संज्ञान में आया,

उन्होंने मूल आरक्षित प्लॉट पर ही अस्पताल के लिए टेंडर मंगवाने की कार्रवाई शुरू कर दी और महंगी पालिका जमीन को बिल्डर को सौंपने की इस साजिश को पूरी तरह पलट दिया। पालिका के सूत्रों के अनुसार, पुणा के योगी चौक क्षेत्र में 50 बेड का अस्पताल बनवाने की योजना बनाई गई थी। इस योजना का फायदा उठाकर भाजपा का एक कॉर्पोरेटर सक्रिय हो गया। उन्होंने अपने बिल्डर मित्र, जिसके पास 18 मीटर सड़क पर प्लॉट है, से पालिका में यह प्रस्ताव रखवाया कि अस्पताल के लिए उनकी जमीन ले ली जाए और बदले में पालिका की 45 मीटर चौड़ी बीआरटीएस मार्ग वाली महंगी जमीन बिल्डर को दे दी जाए। चर्चा है कि इस पूरे मामले में टी.पी. ऑफिस तक सेटिंग की कोशिश हुई, लेकिन टाउन प्लानिंग विभाग ने दो बार स्पष्ट राय दी कि इस तरह की अदला-बदली की कोई आवश्यकता नहीं है। इसके बावजूद बिल्डर के लिए दबाव बनाते हुए एक कॉर्पोरेटर ने आरक्षित प्लॉट (मूल आर-45) पर अस्पताल की योजना लाने का दबाव डाला और टेंडर स्कूटिनी कमेटी से प्रशासनिक मंजूरी भी

दिलवा दी। लेकिन, यह प्रस्ताव स्थायी समिति के सामने पेश होता, उससे पहले ही पालिका कमिश्नर ने इस साजिश को पकड़ लिया और ब्रेक लगा दिया। अब उन्होंने अस्पताल के इस प्रोजेक्ट को किसी अन्य स्थान पर स्थानांतरित करने की प्रक्रिया शुरू कर दी है। भाजपा के उक्त कॉर्पोरेटर ने एक पूर्व कमिश्नर पर भी दबाव बनाकर ड्राफ्ट टीपी स्कीम-60 की तुलना में फाइनल प्लॉट की अदला-बदली करवा दी थी और मूल फाइनल प्लॉट की जगह पालिका को आरक्षित प्लॉट सौंप दिया था। इसके अलावा, जिस फाइनल प्लॉट (एफपी नं. 96) पर विकास की अनुमति चाहिए थी, उसके लिए बिल्डर के पक्ष में लगातार कमिश्नर पर दबाव बनाया गया और पूछा गया कि अस्पताल के लिए जमीन देने वाले का प्लान पास करने में दिक्कत क्यों हो रही है? इसी बात से कमिश्नर को संदेह हुआ और सवाल उठाया गया कि जब पालिका के पास पहले से इतनी जमीन उपलब्ध है, तो किसी निजी जमीन की जरूरत क्यों पड़ रही है? इस बिंदु पर जांच आगे बढ़ी और पूरी साजिश सामने आ गई।

दो श्रीहरि रथ मंदिर का हुआ उद्घाटन

क्रांति समय

www.krantisamay.com
www.guj.krantisamay.com
www.epaper.krantisamay.com
www.rti.krantisamay.com

सूरत, एकल श्रीहरि सूरत चैप्टर द्वारा रविवार को दो श्रीहरि रथ मंदिर का उद्घाटन किया गया। इस मौके पर सिटी लाइट स्थित महाराजा अग्रसेन पैलेस के श्याम कुंज हॉल में एक कार्यक्रम का आयोजन किया गया।

कार्यक्रम में एक रथ के दानदाता ओमप्रकाश अग्रवाल, दूसरे रथ के दानदाता विनोद मित्तल के साथ सीए अरुण गिनोडिया एवं विष्णु चौधरी मुख्य अतिथि के रूप में उपस्थित रहें। कार्यक्रम की शुरुआत में गणेश वंदना की गई एवं भारत माता की प्रतिमा के समक्ष दीप प्रज्वलित किया गया। कार्यक्रम में सूरत चैप्टर के अध्यक्ष रमेश अग्रवाल द्वारा सभी का स्वागत किया गया। एकल श्रीहरि के पश्चिम जोन



के नगर संघटन प्रमुख रामेश्वर दयाल द्वारा रथ योजना का उद्देश्य, कार्य एवं परिणाम के बारे में बताया गया। कार्यक्रम में एकल श्रीहरि के राष्ट्रीय अध्यक्ष सीए महेश मित्तल ने एकल श्रीहरि को पंचमुखी योजना के बारे में बताया गया। उन्होंने बताया कि छोटे-छोटे वनवासी गांवों में पूजा-अर्चना के लिये देव स्थानों और मंदिरों का अभाव है। सरल हृदयी वनवासी समाज अपने इष्ट देवों की आराधना अपने गांव

में ही कर सके इसके लिये रथ मंदिर योजना चलाई जा रही है। कार्यक्रम के अंत में दानदाता परिवार द्वारा श्रीहरि रथ मंदिर का पूजन किया गया। आयोजन में सभी के लिए प्रसाद की व्यवस्था की गई थी। इस मौके पर एकल श्रीहरि के सूरत के संरक्षक उमेश अग्रवाल, राष्ट्रीय उपाध्यक्ष विश्वनाथ सिंघानिया के अलावा महिला एवं युवा समिति के अनेकों सदस्य उपस्थित रहें।